

அன்னையின் அரிய அலுவல்

—: மைலு :—

நைல் நதி தீரம். அதிகாலையே நேரம். நதியின் சரையோரமிருந்த பசுஞ்சோலைகளூரியனது செங்கதிர்களின் ஒளிபட்டு செஞ்சாயம் பூசிறைப்போல் பொலிவுடன் திகழ்ந்தன. இளந் தென்றலின் மிருதுவான கரங்கள் இளஞ்செடிகளை மெதுவாக ஆட்டுவித்து நர்த்தனம் புரியவைத்தன. இந்நாட்டிய அரங்கேற்றத்திற்கு நதியின் சலசலப்பு சப்தமானது சலங்கையொலியை நிகர்த்துப் பதம் பாடியது. மரங்களில் அமர்ந்திருந்த புள்ளினங்கள் இன்னிசைக் கீதங்கள் இசைத்தன.

அச்சமயம் ஓர் இளஞ்சிறுமி நாணற் கூடையொன்றைக் கையிலெடுத்துக் கொண்டு அவ்வழியே வந்தாள். திரும்பிப்பார்த்துக்கொண்டே வேகமாக நடந்தாள் சிறுமி. அவள் ஒரு எபிரேயச் சிறுமி. அவள் கையிலிருந்த நாணற்கூடையில் பிறந்து மூன்று மாதங்களே ஆகிய சின்னஞ்சிறியசிகு. புதர்கள் அடர்ந்த சோலையை நெருங்கினாள் சிறுமி. சுற்றுமுற்றும் பார்த்தாள். குழந்தையை ஓர் புதரின் அருகாமையில் கூடையோடு வைத்துவிட்டு, அருகாமையில் இருந்த ஓர் புதரின் மறைவில் மறைந்து நின்றாள்.

ஐயோ, என்ன கொடுமை! யாராவது இப்படிப் பச்சைக் குழந்தையைப் பராரியாக விட்டு விட்டுப் போவார்களா? என்ன செய்வது? பெற்றமனம் எரியத்தான் எரிகிறது. ஆனாலும், நெஞ்சில் ஈரமில்லாத பார்வோனின் ஆணைக்குப் பணியவேண்டுமே.

பச்சிளம் பாலகளை வைத்து விட்டுச் சிறுமி சிசுவை யாராவது எடுக்க வருகிறார்களா என்று பார்க்க மறைந்து நின்றாள். அவ்வேளை டக்... டக்... டடாக... டடாக... எனக் குதிரைக்குளம்புகளின் ஒசையும், கட, கட வென உருளுர் சக்கரங்களின் சப்தமும் காற்றில் கலந்துவந்தன. நான்கு புரவிகள் பூட்டிய இரதமொன்று வேகமாக வந்துகொண்டிருந்தது. அந்த இரதத்தின் சோடணையையும், அலங்காரத்தையும் பார்த்தால் பார்வோன் புத்திரியின் இரதமாய்த்தான் இருக்கவேண்டும்.

ஆம், அவள்தான். அரசகுமாரிதான். நைல் நதியின் தெளிந்த புனலில் நீந்தி விளையாடிக் களிக்கவே வந்தாள் அச்சமயம் “குவா, குவா” எனக் குழவி ஒன்றின் குரலொலிகேட்டது. குரல்கேட்ட திசையை நோக்கித் திரும்பினாள் இராசகுமாரி. குறிப்புணர்ந்த அடிமைப்பெண் அங்கு ஓடோடிச் சென்றுபார்த்தாள்.

திரும்பினாள் நாணற்கூடையுடன். குழந்தையின் அழகினைக் கண்டு அதிசயித்தாள் அரசு

குமாரி. அதேசமயம் அதன் ஆதரவற்ற நிலையைக்கண்டு அனுதாபப்பட்டாள். உடனே அக்குழுவியைத் தான்வளர்ப்பதெனத் தீர்மானித்துவிட்டாள். உடனே சிந்தனை உண்டாயிற்று, குழந்தையைப் பாலூட்டி வளர்க்கச் செவிலித்தாய் வேண்டுமே.

இதுவரை நிகழ்ந்தவை அனைத்தையும் செடிமறைவில் நின்று கவனித்துக் கொண்டிருந்த சிறுமி இப்போது முன்னால்வந்தாள். “இராசகுமாரி, எனக்குத் தெரிந்த செவிலித்தாய் ஒருத்தி இருக்கிறாள், அவளை அழைத்துவரட்டுமா?” எனக் கேட்டாள் சிறுமி. “அழைத்துவர” என்று ஆணையிட்டாள் பார்வோனின் புத்திரி.

சிறுமி பறந்தோடினாள், அழைத்துவந்தாள். செவிலித்தாயை அல்ல குழந்தையின் உண்மையான தாயையே அழைத்துவந்தாள். ஆனால், இதை அறியாள் அரசகுமாரி. குழுவியை அவளிடம்கொடுத்து, “குழந்தையைக் கொண்டு சென்று எனக்காக வளர்த்துவா; உனக்குரிய ஊதியம் அளிப்பேன்” என்றாள்.

இக்குழந்தையார்? இக்குழந்தைதான், பின்னர் இசிறவேலை எகிப்தினின்று மீட்டு, வாக்குத்தத்தப் பூமிக்கு அழைத்துச்சென்ற மோயீசன்.

1. இக்குழந்தையைக் கொண்டு சென்று....

உன்னத பரமன் உங்களைப் பார்த்து, “இந்தக் குழந்தையை எடுத்துக்கொள்ளுங்கள்” என்கிறார். குழந்தையாருடையது? கடவுளுடையது. உங்களுடையது அல்ல. அவர்தான் அதைச் சிருஷ்டித்த கர்த்தா. குழந்தையின் ஆத்தமம் நேராக அவருடைய கரங்களிலிருந்தே வருகிறது. சரீரத்தைப் பொறுத்தவரையில் பெற்றோர் ஓர்குறிப்பிட்ட கட்டுத்திட்டத்திற்குட்பட்டவர்களே. எத்தகைய குணமுடைய குழந்தையைப் பெறுவோம்? ஆண் குழந்தை பிறக்குமா? பெண்குழவி பிறக்குமா? என்றெல்லாம் கிர்ணயிக்க அவர்களால் ஆகாது. அதற்குவேண்டிய சக்தியும் அவர்களுக்கில்லை. ஆகையால், ஒவ்வொரு தாயும், மக்கபெயரின் தாயுடன் சேர்ந்து, “நீங்கள் எல்லோரும் என் உதரத்தில் எவ்வாறு உருவானீர்கள் என்பதை நான் அறியேன், ஏனெனில், நான் உங்களுக்கு மூச்சையும் தரவில்லை, ஆத்தமத்தையும் அளிக்கவில்லை உயிரைக் கொடுத்தும் உதவவில்லை.....ஆனால், இவையாவும் கொடுத்தவர் கர்த்தரே” எனக் கூறவேண்டும். (மக். 7: 22 வச.)

சிசுவானது பிறந்தசமயத்தில் அதை ஆண்டவர் உங்களிடம் ஒப்படைத்தார். அதற்கு ஞான தீட்சை கொடுக்கும் சமயத்தில் நீங்கள் அக்குழுவியைக் கடவுளுக்கு ஒப்புக் கொடுத்தீர்கள். அவரும் அதை ஏற்றுக்கொண்டார். ஆனாலும், அவர் அதைத் திரும்பவும் உங்களிடமே தந்து, இன்னும் கொஞ்சக்காலம் உங்களிடமே இருக்கும்படி அனுமதித்தார். சாமுவேல் தீர்க்கதரிசியை உங்களுக்குத் தெரியுமன்றோ! அவரை அவருடைய பெற்றோர் ஆண்டவருக்கென ஆலயத்திலேயே விட்டுச் சென்றனர். நீங்களோ அவ்வாறு செய்யவில்லை, நீங்கள் தமக்காக அதனைப் போஷித்து வளர்க்கவும், படிப்பிக்கவும் உங்களிடமே ஒப்படைத்தார் ஒப்புமையில்லாத உந்நதர்.

2. அவளை எனக்காக வளர்த்துவா

மோயீசனை இரண்டு வருடங்களவரை போஷித்து வளர்க்கும் படியாக அவருடைய தாயைக் கேட்டுக்கொண்டாள் அரசகுமாரி. ஆனால், ஓர்குறிப்பிட்ட காலத்திற்கே அன்றோ! இது போன்றே தவணை தீர்ந்ததும், உங்கள் கரங்களின் பாதுகாப்பில் ஒப்படைக்கப்பட்டிருக்கும் ஒப்பற்ற பொச்சிஷத்தினைத் திரும்பவும் கேட்பார் தேவன். அக்குழுவியைக் கண்காணித்து வரக் கடவுள் மோட்சத்திலிருந்து ஓர்சம்மனசை அனுப்பியிருக்கிறார். நீங்களோ குழந்தையின் கண்கண்ட காவல்சம்மனசுகளாய் இருக்கிறீர்கள். வாழ்கையில் இதுவே உங்கள் சீவநாடி. இதுவே உங்கள் அரிதான அலுவல்.

தாய்க்கு இடப்பட்டிருக்கும் தெய்வத்திருப்பணியின் மகிமைதான் என்னே! இது மோட்சத்திற்காக ஆத்தமங்களைத் தயாரிக்கும் வேலையைத்தவிர வேறல்ல. நமது ஆதித்தாய், ஆதித்தகப்பனைப் பார்த்துத் தேவன், “நீங்கள் பலுகிப் பெருகிப் பூமியை நிரப்புகள்” என்றார். உங்களைப் பார்த்தோவெனில், அவர்களுக்கு மொழிந்ததோடு மாத்திரமன்றி, “மோட்சத்தை நிரப்புகள்” என்றும் கூவியழைக்கிறார்.

உங்களுக்கு இடப்பட்ட இத்தகைய உன்னத அலுவலை ஆற்றும் பாதையில் ஏற்படும் எண்ணற்ற இன்னல்களுக்கும், சோதனைகளுக்கும் இடையில் இப்படிப்பட்ட எண்ணமானது எவ்வளவு உற்சாகத்தை உண்டாக்கும் என்பது சொல்லும் தரமாமோ? இது உங்களிடம் ஒப்படைக்கப்பட்டிருக்கும் உந்நத அலுவலின் உண்மையான முக்

கியத்துவத்தை உணரவரும் உங்கள் விசுவாசத்தின் உத்வேகத்தைப் பலுகச் செய்யும் என்பது திண்ணம்.

உங்களுடைய ஓய்வான நேரங்களில் உந்நதபரமனின் திராட்சைத்தோட்டத்தில் பணிபுரியவர்களைக்குறித்து உங்களுக்குப் பொறுமை யுண்டாகின்றதா? ஆனால், உங்கள் அலுவலும் அநேக ஆத்தமங்களை இரட்சிக்கும் பணியேயாகும். உங்களால் தயாரிக்கப்பட்டவர்கள் மிஷனரிகளாகவோ, குருமாராகவோ, சந்நியாசராகவோ, கன்னியராகவோ, அல்லது இல்லறத்தில் இருந்துகொண்டே கத்தோலிக்க சேவை செய்யும் வீரர்களாகவோ, வீரர்களைகளாகவோ ஆகலாமல்லவா?

ஒருசமயம், இந்தியாவில் அர்ச். சவேரியார் அநேக ஆத்தமங்களை ஆண்டவர்பால் திருப்பினதாகக் கேள்விப்பட்டார் அர்ச். பிலிப்புநேரியார். இதனால், இவர்தாமும் இந்தியா சென்று அத்தகைய அரிய அலுவலை ஆற்றவேண்டுமென அடக்கவியலாத ஆவலுற்றார். ஆனால், அவருடைய ஆத்தமகுருவானவர், ரோமையே அவர் அலுவலாற்றவேண்டிய இந்தியாவெனக்கூறி அவரை நிறுத்திவிட்டார்.

ஆகையால், தாய்மார்களே, உங்கள் இல்லங்களே உங்களுடைய இந்தியா. உங்கள்குடும்பமும், குழந்தைகளுமே உங்களுடைய வேதபோதகப் பிரதேசம். அங்கு, அவர்களுக்கிடையில் நீங்கள் இரட்சணியச்சேவை செய்ய வேண்டுமென ஆசிக்கின்றார் ஆண்டவர். அத்துடன், உங்கள் குழந்தைகளின் ஆத்தம இரட்சணியத்திற்காக அவருடன் சேர்ந்துழைக்க விரும்புகிறார்.

3. உனக்குரிய ஊதியம் கொடுப்பேன் பாலகனின் போஷணைக்காகப் போதிய ஊதியம் கொடுப்பதாகக் கூறினாள் பார்வோன் புத்திரி. பரலோகத்தின் பிரசைகளைத் தயாரிக்க உள்ளப் பூர்வமாக உட்பட்டு, நீங்கள் படும் கவலைகளுக்கும், கஷ்டங்களுக்கும், பிரயாசத்திற்கும் பரிசாக எதைத்தான் கொடுக்கமாட்டார் கர்த்தர்?

ஏன்? இப்புணியிலேயே உங்கள்குழந்தைகள் “உங்களைச் சுற்றிலும் ஒலிவக்கன்றுகளைப் போல்” ஏன் விளங்கமாட்டார்கள்? இதன்றியும், அவர்கள் புண்ணியத்தில் பெருகியும், கடமையில் தவறாதும் ஒழுகிவருகையில், ஒருவேளை தெய்வத்திருப்பணிக்குத் தேவனால் அழைக்கப்பட்டால், உண்மையான ஒருகத்தோலிக்கதாயின் இதயத்தில் எத்தகைய உந்நதசந்தோஷம் உண்டாகும் என்பதை உன்னிப்பாருங்கள்.

(தொடர்ச்சி 6-ம் பக்கம்)

ஆனி மாதம்

போதுக்கருத்து: யேசுவின் திரு இருதயத்திருநாளின் நூற்றாண்டு விழாவானது திரு இருதயப் பக்தியை ஓங்கிவளரச் செய்யவேண்டுமென வேண்டிக்கொள்வது.

மிஷன் கருத்து: இந்தியா, பாகிஸ்தான், பர்மா, இலங்கை, இந்தோனீசியாமுதலாம் நாடுகளிலே குருத்துவ அழைத்தல் பெருகும் படியாய் ஊக்கமாக மன்றாடிக்கொள்வது.

சத்தியவேத

பாதுகாவலன்

1956-ம் ஆண்டு

ஆனிமாதம் 14-ந் திகதி

குருத்துவ வெள்ளியூபிலி

தற்போது பருத்தித்துறைக்கட்டளைக்குரவராய் இருந்துவருகிறவரான வண. அன்டீறு சியேர்ப்கா சுவாமியவர்கள் 1931-ம் ஆண்டு ஆனி மாதம் 17-ந்திகதியன்று குருத்துவாபிஷேகஞ் செய்யப் பெற்றார். ஆகவே, அவரது குருத்துவ 25-ம் வருட வெள்ளியூபிலி விழா நிகழும் ஆனிமாதம் 17-ந்திகதியாகிய வருகிற ஞாயிற்றுக்கிழமை வருகிறதென்னும் சுப செய்தியானது, அவரின் ஞானமக்களுக்கும், அவரிடம் ஞானநன்மைகள், மற்றும் உலகநன்மைகள் பெற்றுள்ள அனைவர்க்குமே ஓர் மனோகர செய்தியாகும். யூபிலி நாயகரான சுவாமியவர்கள் ஐரிஷ் காரரைப்போன்று கத்தோலிக்க திருமறைக்காக நெடுங்காலமாகப் பெரிதும் இம்சிக்கப்பட்டும் தங்கள்வேதவிசுவாசத்திற் கிஞ்சித்து மேசோராது திடசித்தராய்விளங்கிய — இன்றுமே விளங்கி வருகின்ற போலிஷ்சாதியைச் சேர்ந்தவர். தமது சுவநாட்டிலே இவர் உலகசாஸ்திரங்கற்றபின் குருத்துவ அந்தஸ்தைத் தெரிந்து ஓர்பிறதராக இருக்கும்போது, அங்கு ஓர் கல்லூரியில் லத்தீன், கிறீக் முதலாம் பாஷைகள் கற்பிக்கும் ஆசிரியராயிருந்து, ஓர்பிறதராகவே யாழ்ப்பாணம்வந்ததும் கொழும்புத்துறைத் தாபனமடத்திலே வேதசாஸ்திரங்களைத்தொடர்ந்து படித்து, அங்குள்ள அர்ச். குசையப்பரின் சிற்றலயத்திலே குருத்துவாபிஷேகஞ் செய்யப்பெற்றார். அதனால், அத்தாபனசிற்றலயத்தில் குருத்துவாபிஷேகஞ் செய்யப்பெற்ற முதலாவது குருப்பிரசாதி எனும்பெருமை இவருக்கே உரியதாகும். அங்குதானே இவர் தமது முதத்திவ்விய பூசைப்பலியையும் நிறைவேற்றினார்.

குருப்பட்டம்பெற்றபின் யூபிலி நாயகர் தமது குருத்துவ வாழ்க்கையின் மிக நீண்ட காலமாகப் பன்னிருவருடகாலம் அதிபரா

யிருந்து நமது அச்சகத்திலும், அடுத்தபடியாக ஆறுவருடகாலம் பருத்தித்துறை விசாரணைப்பங்கிலும், மூன்றுவருடகாலம் அரிப்பு விசாரணைப்பங்கிலும், மற்றும் கொழும்புத்துறைத் தாபனம், முல்லைத்தீவு, இளவாலைமுதலாமிடங்களிலும் தொண்டாற்றித் தம்முடையபதவியகுணத்தாலும், விமரிசையான செயலாலும், அமைதியான சேவையாலும், காரியதிறமையாலும், பொருளாதார அறிவாலும், மதியூகத்தாலும் தமது ஞானமக்களிடையே அமைதியான ஓர் குழலை உண்டு பண்ணிவந்தமையாலே அனைவாராலும் நேசிக்கவும், சங்கிக்கவும் பெற்றுவந்தார். அவர் நமது அச்சகத்தின் அதிபராயிருந்த பன்னிரு வருடகாலமும் யுத்தங்காரணமாக ஏற்பட்ட பெருங்கஷ்டகாலமாய் இருந்தபோதிலும், கைதொட்டதெல்லாம் பொன்னென்றவாறாய் அவர் கையிட்ட கருமமெல்லாம் இனிதேகைகூடிவந்தமையாலே அச்சகமும், இதில் பணியாற்றுகிறவர்களும் யாதாமோர் தளப்பமுமின்றித் திருப்திகரமாயிருக்க வழிபண்ணிவந்தார்.

சுவாமியவர்கள் தமது யூபிலி விழாவன்று காலை 6-30 மணிக்குப் பருத்தித்துறை, அர்ச். தொம்மை அப்போஸ்தலர் ஆலயத்திலே தமது யூபிலித்தோத்திர பாடற்பூசை நிறைவேற்றுவார். அன்று சாயந்தரம் 3 மணிக்கு யூபிலி விழாக் கொண்டாட்டம் ஆரம்பமாகி நடந்தேறுமென அறிகின்றோம். இந்தவேளைநாடும் சுவாமிகளுக்கு யூபிலிச்சோபனங் கூறுகின்றோம். அவர் இன்னும் பல்லாண்டுகாலம் யாழ்ப்பாணத்திருச்சபை உத்தியானத்திலே சுகதேகியாய், திடதேகியாய், சிரஞ்சீவியாய்வாழ்ந்து, மேலும் பல்லாயிரக்கணக்கான ஆன்மாக்களுக்கு இர்ச்சணியமாய் விளங்கும்படியாக இறைவன் திருவருளை இரந்து நிற்கின்றோம்.

பிரதமரின் வாக்குறுதி

புத்தஜயந்திவிழா வருடத்திலே “சிங்களம் மட்டும்” என்ற தனிச்சிங்கள சட்டத்தைத் திரு. பண்டாரநாயகர் அவர்களைப் பிரதமராகக்கொண்ட மக்கள் ஐக்கிய முன்னணி அரசாங்கம் சனப்பிரதிநிதிகள் சபையில் அரசங்கேற்றக் கொண்டு வந்திருப்பது இலங்கைகையின் ஐக்கியத்தைக் குலைப்பதற்கேயன்றி அதனை நிலைநாட்டுதற்கன்றேயாகும். தனிச்சிங்கள சட்டத்தை நடைமுறைக்குக் கொண்டுவரும்போது சிறுபான்மையினருக்கு — தமிழருக்கு எவ்வித அநீதியும் இழைக்கப்பட மாட்டாது; பிரதமர் தமது பேச்சில் வேண்டியமட்டும் வாக்குறுதிகள் அளித்திருக்கின்றார்; ஏன்

அவரை நம்பமுடியாது என்று அரசாங்ககட்சியினருள் ஒருசாரார் கேட்கின்றனர்? “இந்நாட்டுமக்களில் பெரும்பான்மையினராலே அவர் தெரிந்தெடுக்கப்பட்டவர்; அவர் மீது நம்பிக்கை வைக்க மறுப்பதற்குச் சமானமாக” மென்று அரசாங்ககட்சியினரின் மற்றோர் சாரார் சாற்றுகின்றனர். “என்னை நம்புங்கள் என்கிறார் பிரதமர்; அவரை நம்பலாம்; ஆனால், அவரது சகாக்களை — அந்தத்தீவிரவாதிகளை நம்பலாமா? எப்படி நம்பமுடியும்?” என்று ஒருவர் கேட்கின்றார். ஆனால், பிரதமர் சாகாவரம்பெற்று வந்தவரா? அவர் என்றைக்கும் பிரதமராக இருந்துவர ஒருவரம்பெற்று வந்தவரா என்ன என்று நாம் கேட்கின்றோம்.

இலங்கை சுதந்திரமடைந்தபின் இதற்குள் மூன்று பிரதமர்கள் வந்துபோய் விட்டார்கள்; திரு. பண்டாரநாயகர் அவர்களும் அவர் கள் வழியே செல்லமாட்டாரென்பதற்கு உத்தரவாதம் என்ன? சட்டங்களை இயற்றாமல் என்னை நம்புங்கள் என்று சொன்னால் ஒரு சமூகம் நம்புமா? இவ்வாறு கூறும் பிரதமர் திடீரெனக் காலமாகி விட்டால் அவரது வாக்குறுதிகளை நிறைவேற்றி வைப்பவர்தான்? தமிழுக்கு “நியாயமான இடம்” அளிக்கப்படுமென்று பொதுத்தேர்தலின்போது மக்கள் ஐக்கிய முன்னணி தெரிவித்திருந்தால், இந்த “நியாயமான இடம்” என்பதற்கு ஓர் வரையறை இல்லையா? “சிங்களம் மட்டும்” என்ற சட்டத்தில் இதற்கு ஏதும் விபரம் இருக்கிறதா? பேராசிரியர் ஜயகுரியர் அவர்கள் பாராளுமன்றப் படிக்கட்டிலே உண்ணாவிரதம் அனுட்டித்ததும் பயந்து கெடிக்கலங்கி “சிங்களம் மாத்திரம்” என்ற சட்டத்திலே அவர் கோரியபடி மாற்றஞ்செய்துவிட்ட பிரதமர் கட்டுப்பாட்டுடன் நடந்துகொள்வார் என்பதற்கு நம்பிக்கையென்ன? இந்த அரசாங்கம் எந்த ஒரு சமூகத்தினரையும் அநீதியாக நடத்தமாட்டாதென்று ஒருநாயகர் கூறுகின்றார். ஆனால், தனிச்சிங்கள சட்டம் சிறுபான்மையினர் மட்டிலே ஓர் அநீதியானதென்பதை இவர் கண்டு கொள்ளாததுவிந்தையே. “தமிழரின் மொழியையோ, அன்றேல் கலாசாரத்தையோ நசுக்கும் உத்தேசத்தோடு தனிச்சிங்கள சட்டம் கொண்டுவரப்படவில்லை; எந்த ஒரு மொழியையும் மற்றோர் சாதியால் நசுக்கி ஒழிக்க முடியா” தெனக்கூறுகின்ற மற்றோர் அரசாங்ககட்சி அங்கத்தவர் தமிழ் மொழியையும், தமிழ்க் கலாசாரத்தையும் ஒழிக்கத்தான் இந்தச் சட்டம் என்பதை இன்னமும் விளங்கிக் கொள்ளாமையும் ஒருவிந்தையே.

இற்றைக்குப் பன்னிருவருடங்களின்முன் அரசாங்கசபையிலே மொழிப்பிரச்சினை எழுந்தபோது, தமிழ் மொழியை ஒதுக்குவது நியாயமற்ற செயலென்றும், இரண்டுக்கு மேற்பட்ட மொழிகளை அரசாங்க மொழிகளாகக் கொண்ட பலநாடுகள் திருப்திகரமாக ஆட்சிநடாத்தி வருகின்றன வென்றும் கூறிய பிரதமர் பண்டாரநாயகர் இன்று தனிச்சிங்கள சட்டத்தை அரசங்கேற்றிவைக்க முன்வந்திருக்கும்போது, அவரது உறுதிவாக்கை நம்புவது எங்ஙனம்? இவற்றிலிருந்து பிரதமர் தமது மனச்சாட்சிக்கு விரோதமான — ஜனநாயகத்துக்கு மாறான ஓர் துறையில் — இறங்காத்துறையில் இறங்கியிருக்கிறார் என்பது நன்கு புலனாகின்றது. அன்று ஓர் பகிரங்க கூட்டத்தில் பெரியார் ஒருவர் கூறியதுபோல், திரு. பண்டாரநாயகர் அவர்கள் தமது மனச்சாட்சிக்கு மாறாக — ஜனநாயகத்துக்கு மாறாக நடந்து கொள்வதைக் காட்டிலும் தமது பதவியை இராசிநாமாச்செய்து விடுவாராயின் அவர் நாமம் இலங்கைச்சரித்தில் மங்காப்புக் பெறுமென்பதில் சந்தேகமேயில்லை. தம்முடைய ஆட்சிகாலத்திலே இத்தகைய பரமசங்கடமான ஓர் நிலைமை இலங்கையிலே ஏற்படாமல் முந்திய பிரதமர் சேர் ஜோன் கொத்தலாவல் அவர்கள் தெய்வாதீனமாகத் தப்பிக்கொள்ளத் திரு. பண்டாரநாயகர் அவர்கள் அதில் சிக்கிக்கொண்டமை வருந்தத்தக்கதே. தமிழ் மக்களுக்கு நீதி வழங்கப்படும், சலுகைகாட்டப்படும், யாதாமோர் அநீதியும் இழைக்கப்பட மாட்டாதென்று அவரும், அவர் சகாக்களும் சாற்றுவதெல்லாம் வெறும் பசப்பு வார்த்தைகளென்பதைத் தமிழர்கள் விளங்கிக்கொண்டமை ஆச்சரியமன்று. இவ்விதம் புத்தஜயந்திவிழா வருடம் இலங்கையின் ஐக்கியத்துக்கும், சுபீட்சத்துக்கும், அமைதியான வாழ்க்கைக்கும் அனர்த்தமாக இருக்குமா?

* உலகின் சனத்தொகை நான் ஒன்றுக்கு என்னவீதம் அதிகரித்துக் கொண்டிருக்கிறது?

நான் ஒன்றுக்கு 85,000 பேர் வீதம் அதிகரித்துக் கொண்டிருக்கிறது. இந்த வீதத்திலே பார்க்கும்படி உலகின் தற்போதைய குடிசனத்தொகை இன்னும் 57 வருடங்களில் இருமடங்காகிவிடும்.

* உலகில் ஆற்றுக்குக் கீழாகச் செல்லும் சுரங்கப்பாதைகளில் மிகப் பெரியது எது?

இங்கிலாந்திலே மேர்சி ஆற்றின் கீழாகச் செல்லும் சுரங்கப்பாதையே. இதன் நீளம் 3,751 யார். விட்டம் 44 அடி. சூப்பாடைக்கு மேலாக ஆறு ஓடிக்கொண்டிருக்கிறது. இது 1925-ம் ஆண்டு அமைக்கத்தொடங்கி 1934-ம் ஆண்டு ஸ்தூத்தியாயிற்று. இத்தப்பாதையிலே மணித்தியாலம் 4,000 மோட்டர் தங்களுக்கு மேல் செல்லுகின்றன.

மேற்றிராணியாண்டவரின் திருமுகம்

கடந்த 9-6-56 சனிக்கிழமையன்று சம் பத்திரியார் கல்லூரி மண்டபத்தில் நடந்தேறிய மேற்றிராண கத்தோலிக்க ஐக்கிய சங்க விசேஷ கூட்டத்தின்போது, சங்கத் தலைவருக்கு மகாவந்த. மேற்றிராணி ஆண்டவர் அனுப்பிய திருமுகம்

மேற்றிராண மாளிகை, யாழ்ப்பாணம், 7 ஆனி 1956.

யா. மே. க. ஐ. சங்கத் தலைவர், பரிமேலர் எஸ். அருளானந்தம், யாழ்ப்பாணம்.

அன்புள்ள பரிமேலர் அவர்களுக்கு,

தற்போது சனப்பிரதிநிதிகள் சபையில் பிரேரிக்கப்படும் பாஷமசோ தாவால் எங்கள் சகலருக்கும் ஏற்பட்டிருக்கும் பிரமிப்பைத் தெரிவிக்கும் பொருட்டு மேற்றிராண ஐக்கிய சங்கம் ஓர் விசேஷ பொதுக்கூட்டத்தைக் கூட்டத் தீர்மானித்தது எமக்குப் பெரும் மகிழ்ச்சியைத் தருகிறது. எங்கள் சீவியத்தில் ஓர் பாகமாகவும், எமது வாழ்வின் உயர்வுக்கு அவசியமாகவும் உள்ளவைகளைப் பாதுகாத்தல் எம்மேற்சமந்த பெருங்கடமை. மனிதன் தனது அயலவரின் உரிமைகளை மறந்து தனது காலின்கீழ் அவனைப் போட்டு நசுக்குவது எதற்காக வென்று தேர்ந்து கொள்ள இயலாமலே இருக்கின்றது.

நாம் ஒரே பிதாவின் பிள்ளைகள் என்பதையும், ஆனதினால் ஒருவர் ஒருவருக்குச் சகோதரரென்பதையும் நமது ஆண்டவர் தாமே எங்களுக்குக் கற்பித்திருக்கிறார். நாம் எல்லோரும் சகோதரராக வாழ்ந்து, தேவன் நமக்குக் காட்டும் வழியில் பூரணமாய் என்மை விருத்தி செய்வதற்கு இவ்வுலகமும்—எமது சிறிய இலங்கைத் துவீபம்தானும்—போதிய விஸ்தாரமுள்ளது. ஆனதினால்தான்—பெரும் பான்மை மக்களிடமிருந்து வழமைப் பிரகாரம் தற்காலிக ஆட்சியைப் பெற்றுக்கொண்டவர்கள் தம்முடன் இதுவரையும் சகோதரராக வாழ்ந்தவர்களுடைய நீதியான உரிமைகளைப் புறக்கணிக்கும் மர்மத்தை விளங்க முடியாது பிரமிப்படைகிறோமென்று மீண்டும் கூறுகின்றோம். எங்கள் பரிசுத்த பிதா 12-ம் பத்திராதர் சொல்லியதை நாம் இத்தருணத்தில் உங்களுக்கு எடுத்தோத விரும்புகின்றோம். மனிதர் தங்கள் கொள்கைகளை விரிவுறச் செய்து, தங்கள் பேராசைகளைப் பொதுநலச் சிகரத்தையே நோக்கிச் செலுத்தும் அறிவைப்பெற்றால் ஒழிய இராச்சியங்கள் தம்மகத்திற் சமாதானத்தை எதிர்பார்க்க முடியாது.

நாம் தேவனின் பிள்ளைகளென்ற சத்தியத்தை அடிப்படையாகக் கொண்டே அனைவரும் சந்தோஷமாகச் சிவிக்கவேண்டும். எமது சகோதரன் தனக்கு அருமையாகக் கருதும் எதையும் நாம் அழிக்கமுயலக் கூடாது. அதே உண்மையை ஆதாரமாகக்கொண்டே நீதியையும், நேர்மையையும் எம்மிடையே நிலைநாட்ட எமது தற்காலத் தலைவர்களுக்காகவும் அரசாங்க பதவிகளில் இருப்பவர்களுக்காகவும் தேவனுடைய வல்லபமிக்க அருளை இரந்துகொள்ளுவோமாக.

எமது மேற்றிராண எல்லைக்குள் இந்தக்கருத்துக்காகத் தனித்தும், ஒருமித்தும் செபித்திருக்கிறோம். எமக்கும், எமக்கு அருமையானவற்றிற்கும் எதுவிதமான இடையூறும் நேரிடாதிருக்கச் செபங்கனையும், பரித்தியாகங்களையும் மேலும் தொடர்ந்து ஒப்புக்கொடுப்போமாக. இதே நோக்கத்துடன் இத்துடன் இணைக்கப்படும் செபத்தைப் பிரசித்த ஆராதனை நேரங்களிற் சொல்லும்படி விசுவாசிகளைக் குருமார்மூலம் கேட்டிருக்கிறோம்.

தேச ஆட்சிப் பரிபாலனஞ்செய்கிற எல்லோருக்காகவும் அவர்களுடைய சேவைகள், தத்துவங்களுக்காகவும் மன்றோடுவோமாக. எங்கள் ஆண்டவரான சர்வேசுரன் எமது சதாகால சமாதானத்துக்காக அவர்களுடைய புத்திமனதுகளைத் தமது சித்தத்திற்கேற்க வழிநடத்தும்படி

பிரார்த்திக்கக்கடவோம்:

சகல அதிகாரங்களையும், எல்லாச் சனங்களுடைய உரிமைகளையும் உமது கரத்திற் தாங்கிக்கொண்டிருக்கும் எல்லாம்வல்ல சதாநித்திய சர்வேசுரா, எங்களை அதிகாரத்தால் ஆளுகிறவர்களைக் கருணையாய் நோக்கி உலகமெங்கும் உமது வலதுகரத்தின் பாதுகாவலினால் வேத அனுசாரத்தின் நிறைவும், தாய்நாட்டின் பாதுகாப்பும் இடையீடின்றி உறுதியாயிருக்கச் செய்தருளும். தேவாரோடும், தாய ஆவியானவரோடும் சதாகாலஞ் சீவியராய் இராச்சியபாரம் பண்ணுகிற எங்கள் நாயக யேசுக்கிறீஸ்து காரண காட்சியாக, ஆமென்.

தேவன் உங்களை ஆசீர்வதிப்பாராக.

கிறிஸ்து யேசுவிலும், அமலோற்பவ மரியாயிலும் உங்கள் அன்புள்ள,

✠ ஜே. எமிலியானுஸ்பிள்ளை, O. M. I., யாழ்ப்பாண மேற்றிராணியார்

ஹங்கேரிய மக்களின் மனு

கம்யூனிஸத்தை வெற்றிகொள்ளுமாறு திருத்தாதிச் செபத்தைச் சொல்லிவரும்படியாகக் கத்தோலிக்க மக்களைத் தூண்டி ஊக்கப்படுத்தி விடுமாறு ஐக்கிய அமெரிக்க தேசத்திலுள்ள ஹங்கேரிய கத்தோலிக்க சமாயம் பரிசுத்தப்பாப்பாசுக்கு ஓர் மனு வைச்சமர்ப்பித்திருக்கிறது. அப்போது ஐரோப்பாவை அச்சுறுத்திக்கொண்டிருந்த துருக்கியர்களைத் தோற்கடிக்கும் ஓர் உபாயமாகச் செபத்தின் அவசியத்தை வற்புறுத்தி மூன்றாவது கலிஸ்தஸ் எனும் பரப்பானவர் மத்தியான வேளையிலே மணிகள் அடிக்கப்பட வேண்டுமென்று ஆஞ்ஞாபித்த அதிகாரப்பத்திரமொன்று விடுத்த 500-ம் ஆண்டுநிறைவை 1956-ம் ஆண்டு குறிப்பதாகவும்; மத்தியான வேளை மணி அடிப்பது நிரந்தரமான ஓர் பாரம்பரியமாகிய நற்பதாகவும் அந்தமனுவிடே சுட்டிக்காட்டப்பட்டிருக்கிறது. மத்தியான வேளை கோவில்மணிகள் அடிப்பதாலே ஞாபகமுட்டப்பெற்ற திருச்சபையின் மக்கள் பரிசுத்த தேவ தாயாரின் மனுப்பேசுதலினாலே கம்யூனிஸ்த பலங்கள் சிதைந்துபோகும்படியாகவும், துன்புறுத்தப்படும் கிறிஸ்தவர்கள் தங்கள் சந்திரத்தைத் திரும்பவும் ஈட்டிக்கொள்ளும்படியாகவும் செபத்தில் ஒன்றுசேர்வார்களென அந்தமனு உறுதி கூறியிருக்கின்றது.

மாதோட்டத் தபால்

நாட்டுத்துடன்

ஐயா! “வெள்ளாடு நனைகின்றதே யென்று வேங்கைப்புலி விழுந்து விழுந்து அழுததாம்” என்பதுபோல் இங்கு வாழ்கின்ற சில பெரியார் ஏழைகள் மட்டில் நடந்துகொள்வது பொதுநலப் பிரியர்களுக்குத் தாங்கொண்ணா மனமடிவைக்கொடாமல் விடாதாம். ஏழைகளே, பயப்படாதீர்கள்; இதோ உங்களைக் கைதூக்கி வைகுந்தத்தில் வைத்துவிடுகின்றோமெனச் சொல்லிக்கொண்டு, அந்தப் பரம ஏழைகளைப் பாதாளமட்டாகத் தள்ளிக்கொண்டு, ஒன்றுக்கும் பயப்படாதேயுங்களென்று ஓலமிட்டுக் கொண்டுகின்ற பெருமக்களும் இங்கு இல்லாமல் இல்லையாம். அம்மம்! இப்பேர்ப்பட்ட “பசுத்தோலைப் போர்த்த சுயநலப் புலிக் கூட்டம்” எப்போது நாட்டைவிட்டு நடைகட்டுமோ அப்போதே இந்நாடு நன் னொடாகுமாம்.

வாவேற்பு வைபவம்:— இப்பகுதிப் பிரதிநிதி திரு. வி. ஏ. அழகக்கோன் அவர்களுக்கு ஓர் மகத்தான வரவேற்பு சென்ற 30-ந் திகதி மாலை உயிலங்குளக் கத்தோலிக்க பாடசாலை மண்டபத்திலே, அப்பாடசாலைத் தலைமை ஆசிரியர் எஸ். அந்தோனிப்பிள்ளை அவர்கள் தலைமையில் மாந்தை தெற்குவாசிகளால் வெகு சிறப்பாக நடத்தப்பட்டது. பிரதிநிதியும், அவருடன்வந்த குழுவினரும் மலர்மாலைகள் குட்டி வரவேற்கப்பட்டனர். தொடர்ந்து முதலியார் என். எம். அழல்காசிம் மரைக்கார், ஜே. பி., திரு. பி. ஜே. நல்லையா, தமிழ் அரசுக்கட்சித் தலைவர் திரு. சி. வன்னியசிங்கம், ஜனாதிபதி என். எம். ஏ. கபூர், தலைவர் என்பவர்களால் பாராட்டுரைகளும், தற்போது தமிழ்மொழிக்கு ஏற்பட்டுள்ள ஆபத்துப்பற்றிய சொற்பொழிவுகளும் நிகழ்த்தப்பட்டன. வரவேற்புநாயகர் கூறிய பதிலிலே: தம்மை இம்முறை அதிகமதிகமாக ஆதரித்துத் தமக்கு வெற்றியீட்டித்தந்தவர்கள் ஏழைவிசுவாசிகளே என்றும், தமக்குச் சாத்தப்பட்ட மலர்மாலைகளெல்லாம் உங்கள் ஒவ்வொருவருக்குமே அணியப்பட்டதென்றும், தாம் ஓர் சொந்த ஊர்வாசியாக இருப்பதால் மாதோட்ட மக்களுக்கு அவசியமேவெண்டிய கட்டுக்கரைக்குள் திருத்தவிஷயமாக இப்போதே வேலைசெய்ய எத்தனித்திருப்பதாகவும், அதுவிஷயமாகத் தம்மாலான பாடுபட்டு “மல்வத்தை ஓயாத்திட்டம்” முற்றுப்பெறவிட்டாலும் கட்டுக்கரைக்குள் தையாவது தனிப்பட்ட முறையில் திருத்துவிக்கமுயற்சித்து வருவதாகவும், தமக்கும் மாதோட்டத்தில் கமநிலம் இருப்பதால் தாமும் ஓர் விசுவாசி என்பதாகவும் குறிப்பிட்டனர். பின்பு அவர் ஓர் கார்வாங்கும்படியாக அவருக்கு ஓர் பணமுடிச்சு வழங்கப்பட்டது. தலைவர் வரவேற்புக்குமுன் சார்பாகக் கூறிய நன்றியுடன் வரவேற்பு வைபவம் முடிவெய்தியது.

நீதிபதிக்குக் கல் எறி:— முன்பு பல குற்றங்களிலும் தண்டிக்கப்பட்டவனும், அனூராசபுரத்தைச் சேர்ந்தவனுமான அந்தோனி இறப்பியேல் என்பவன் மன்றாக்க கள்ளத்தவற

ணையில் திருடியதாகக் குற்றஞ்சாட்டி அவன்மேல் தொடரப்பட்டிருந்த வழக்கு இம்மாசம் 1-ந் திகதி யன்று மன்றார் நீதிஸ்தலத்திலே விசாரணைக்கு எடுக்கப்பட்டு முடிவில் அவன் குற்றவாளியாகி இரண்டு வருடக் கடுமூழிய சிறைத்தண்டனை நீதிபதி சில்வா அவர்களால் விதிக்கப்பட்டதும் தான் மறைத்துவைத்திருந்த கல்லால் அவன் நீதிபதிக்கு இலக்குவைத்து எறிந்தான். ஆனால், அக்கல்லு இலக்குத் தப்பித் துவிபாஷகர் திரு. எஸ். துரைராசா அவர்கள்மீது பட்டதும் அவர் உடனே மூர்ச்சையாகி விழுந்து ஆஸ்பத்திரி கொண்டு செல்லப்பட்டார். அதனால் நீதித்தல விசாரணை சிறிதுவேளை தடைப்படலாயிற்று. தூக்குத் தண்டனை நிறுத்தப்பட்டிருப்பதால் இதிலும் மோசமான பாதகச் செயல்களும் நிகழுமெனக் காத்திருக்கலாம்.

தவறணை விற்பனவு:— இப்பகுதியிலுள்ள சகல கள்ளத்தவறணைகளினதும் ஏலவிற்பனவு சென்ற 31-ந் திகதி மன்றாக்க கச்சேரியில் நடைபெற்றது. அன்றையதினம் பட்டினமும் தவறணைகளுள்ள ஏனைய கிராமங்களும் மதுபானமயக்கமாகவே காணப்பட்டதாகவும், சென்ற ஆண்டிலும் பார்க்க இம்முறை தவறணைவிற்பனவால் கூடிய ஆதாயம் கிடைத்திருப்பதாகத் தெரியவருகிறது.

கல்லாற்றுக் கடிதம்

யேசுவின் திரு இருதயத் திருநாள் கல்லாறு, அாச். அருளானந்தர் பங்கைச்சேர்ந்த திரு இருதய பக்கச்சபையாரால் சென்ற 8-6-56 வெள்ளிக்கிழமை யேசுவின் திரு இருதயத் திருநாள் கொண்டாடப்பட்டது. முதலாம் விழாக்கிழமை மாலை 6-30 மணிக்குப் பங்குக் குரவர் வேஸ்பர் பாடித் தேவநற்கருணை ஆசீர்வாதம் அருளிார். அதன்மேல் யேசுவின் திரு இருதயச்சுருபம் கோணிக்சுற்றிக் கொடிகளாலும், வெளிச்சக்கூண்டுகளாலும், குருத்தோலைகளாலும் அலங்கரிக்கப்பட்டிருந்த பாதைவழியாய்ப் பக்தர்கள் பந்திரத்தியாய்ச்செல்ல, யேசுவின் தோத்திரப்பாடல்கள் நாலாபக்கமும் இசைக்க, மணிகள் ஆர்ப்பரிக்கக் கொண்டிசெல்லப்பட்டது. மறுநாள் திருநாட் பாடற்பூசையுடனும், தேவநற்கருணை ஆசீர்வாதத்தடனும் திருநாள் முடிந்தது.

— திருபர்

பரீஸ்-ஓர்லி விமானநிலையத்திலே குருமார் சிவ்னியபூசை நிறைவேற்ற தற்காலவசதிகள் செய்யப்பட்டிருப்பதாகப் பரீஸ்கரி விருந்த செய்தியனுப்பப்பட்டிருக்கிறது. அங்கு சிவ்னியபூசைநிறைவேற்ற எண்ணுகின்ற குருமார் தகவல்நிலையத்தில் விசாரணை செய்யுமிடத்து அதற்கு வேண்டிய ஒழுங்குகள் செய்யப்படுகின்றன.

ஐஸ்லாந்தின் தலைப்பட்டணம் நெய்க்யாஸிக் என்பது. இது நியூயோக் நகரைக்காட்டிலும் வடதருவத்துக்கு 1,700 மைல் அதிகஞ்சீய்ப்திதுள்ளது. ஆயினும் குடாக்கடல்நீரோட்டத்தின் உஷ்ணம்காரணமாகத் தைமாசத்திலே நெய்க்யாஸிக் நகரின் சீதோஷ்ண நிலை நியூயோக்கரினும் பார்க்க ஒரேயொரு பாகைமாதிரிம குளிராக்கடியது.

நான்கண்ட பெல்ஜியம்

[வண. டி. எஸ். ஓர் துசாமி அவர்கள்]

ஓல்லாந்தைப்போலவே பெல்ஜியமும் ஒருசிறியநாடு. அதன் பரப்பு சுமார் 30,000 சதுர கிலோமீற்றர். ஆட்சிமுறைக்காக நாடு ஒன்பது மாகாணங்களாகப் பிரிக்கப்பட்டுள்ளது. (மேற்குப்பிளாந்தர், கிழக்குப்பிளாந்தர், ஆன்வெர், லிம்பூர்க், ஹான்ஓ, நாமூர்முதலிய மாகாணங்கள்.) நாட்டின் மொத்தச்சனத்தொகை சுமார் 9 லட்சம். இந்தப் பொதுக்குறிப்புக்குப்பின் இரண்டொருவிபரங்களைச் சற்றுவிரிவாக எடுத்துரைத்தல் நலமாயிருக்கும்.

இருகலத்தவர்கள்

பெல்ஜியநாட்டுமக்கள் முற்றாகவேறுபட்ட இருகலங்களைச் சார்ந்தவர்கள். பிளாமான் (Flamands), வாலலோன் (Wallons). பாதிக்குமேற்பட்டவர்கள் பிளாமான்குலத்தவர். எஞ்சியோர் வாலலோன்குலத்தினர். 51-ம் அட்சரேகைக்கு வடக்கேயுள்ளவர்கள் பெரும்பாலும் பிளாமர்ன்மக்கள். தெற்கேயுள்ளவர்கள் பெரும்பாலும் வாலலோன்மக்கள். நடையுடைபாவனைகளிலும், நாகரிகத்திலும், மொழியிலும், குணதீசயங்களிலும், உணவுமுறைகளிலும் இருகலத்தினரும் முற்றிலும் மாறுபட்டவர்கள். பிளாமான்மக்களுக்கும், டச்சு, ஜேர்மன், ஆங்கிலமக்களுக்கும் மிக்க நெருங்கியதொடர்பு உண்டு. அவ்வாறே பிளாமான் மொழியும், ஜேர்மன், டச்சு, ஆங்கில மொழிகளும் ஓர்இனத்தைச்சார்ந்தவைகள். ஆனால், வாலலோன்மக்கள் பிரான்சியரை ஒத்தவர்கள். இவர்களின் தாய்மொழியும் பிரான்சியமொழிதான். ஆயினும், பிரான்சில் பேசப்படுவதுபோன்ற சுத்தமான பிரான்சியபாஷை அன்று. உச்சரிப்பில் வேறுபாடுகள் பல உள்ளன. தாங்கள் பேசுவது பிரான்சிய மொழியன்று, வாலலோன்மொழி என்று தங்கள் தாய்மொழிக்குத் தனிப்பெயர்த்து இவர்கள் பெரும்தங்கொள்ளுகின்றனர். இவ்வாறு பெல்ஜியமக்கள் இருவேறு குலத்தவராயினும், இருவேறு மொழியினராயினும் 'ஒருநாட்டுமக்கள்' என்ற உணர்ச்சியால் உந்தப்பட்டு, என்றும் ஒன்றித்துவாழ்ந்து, இருமொழிகளையும்பேசி நாட்டின்முன்னேற்றத்திற்காக ஒருமனப்பட்டு உழைக்கின்றார்கள்.

நாட்டின் ஆட்சிமுறை

நாட்டில்நடப்பது முடியாட்சி. அதிலே ஜனநாயகப் போக்கும் கலந்துநிற்கின்றது. போதுயன் (Baudouin) என்ற 25 வயதுடைய இளவரசர் பட்டத்திற்குவந்து, முடிபுனைந்து இன்று ஆட்சிசெலுத்துகின்றார். 1950-1951-ம் ஆண்டிலே நடந்த குழப்பத்தினிமித்தம் லெயோப்போல்ட் என்ற இவரது தந்தையார் இராசிநாமாச் செய்ய வேண்டிய கட்டாயம் ஏற்பட்டது. எனவே, ஆட்சிப்பொறுப்பு இளவரசர்மீது சுமந்தது. இங்கிலாந்து, ஓல்லாந்து முதலியநாடுகளில் இருப்பதுபோலன்றி, இங்கு ஆண்சந்திமட்டுமே பட்டத்துக்குவரமுடியும். அரசியல்அமைப்பு ஒருநூற்றாண்டிற்கு மேற்பட்டது. 7-2-1831-இல் இது உருவாயிற்றும். 7-9-1893-இல்

திருத்தி அமைக்கப்பட்டதாம். அதன்பொதுப்போக்கு ஆங்கில அரசியல் அமைப்பைத் தழுவியது. 1949-ம் ஆண்டுக்குமுன் ஆண்கள் மட்டுமே வாக்குரிமை பெற்றிருந்தனர். அதன்பின்னர் தான் பெண்களுக்கும் அவ்வுரிமை கிட்டியது. சட்டசபைக்கும், மேல்சபைக்கும் பிரதிநிதிகளை மக்களே தேர்ந்தெடுக்கின்றனர். மந்திரிகளையும், மாகாணகவர்னர்களையும் மன்னரே நியமிக்கின்றார். 1893-ம் ஆண்டு ஏற்பட்ட திருத்தத்தின்படி 'கலனி'— அதாவது குடியேற்றநாடு பிடித்து ஆளுதற்கான அனுமதி அரசியல் அமைப்பில் புகுத்தப்பட்டதாம் ஆபிரிக்காவிலுள்ள 'பெல்ஜியகொங்கோ' பெல்ஜியத்தைவிட 23 மடங்கு பெரியது.

நாட்டின் கத்தோலிக்கர்

நாட்டுமக்கள் 9 லட்சம் பேருள் சுமார் 40 ஆயிரம் பேர்மட்டுமே புரொட்டஸ்தாந்தர்கள். ஏனையோர் அனைவரும் கத்தோலிக்கரே. இவர்களுள் ஏறத்தாழ நூற்றுக்கு அறுபது பேர் வேதானுசாரமுள்ள கத்தோலிக்கர் என்று சொல்லலாம். சுமார் நூற்றுக்கு 2 விகிதமானோர் பொதுவுடைமைப்பேயால் பாதிக்கப்பட்டுள்ளனர். சமூகவாதிகளின் தொகை சற்றேபெரியது. இவ்வாறு பெயரளவிலுள்ள கத்தோலிக்கர் பலர் பொதுவுடைமையின் சகாக்களாகவும், சமூகவாதிகளாகவும் மாறித் தம்மையின்ற சத்தியமறைக்கே திங்குவளைக்கின்றனர். சிறிதுகாலமாகப் பெல்ஜியத்தில் கத்தோலிக்க கல்விக்கு இடையூறு விளைத்துவரும் 'புண்ணியபுருடர்கள்' இவர்கள்தான். இங்குள்ள மேற்றிராசனங்களின்தொகை ஆறு. மெக்லீன் அல்லது மாலீன் எனப்படும் அதிமேற்றிராசனத்தின் அதிபர் ஒரு கருதினால் ஆண்டகை. அயல்நாடுகளுக்குச் சென்று உழைக்கும் பெல்ஜிய வேதபோதகர்களின் தொகை சுமார் 2,300 பேர். தாய்நாட்டிலேயே தங்கி உழைக்கும் குருமாரின் தொகை இதைப்போல் ஆறு அல்லது ஏழுமடங்கு. கத்தோலிக்க இளைஞருக்காக 'ஜோக்', 'ஜாக்', 'ஜெக்', 'ஜிக்' என நூற்பெரும் இயக்கங்கள் உள்ளன. தொழில்துறையில் இறங்கியுள்ள இளைஞருக்கு 'ஜோக்' (JOC). கமத்தொழிலில் ஈடுபட்டுள்ளவாலிபருக்கு 'ஜாக்' (JAC) கல்விபயின்று கொண்டிருக்கும் இளைஞருக்கு 'ஜெக்' (JEC). மேற்கூறிய எத்துறையிலும் செல்லாது சுயேச்சையாயிருக்கும் இளைஞருக்கு 'ஜிக்' (JIC). ஜேர்மனியிலுள்ள கத்தோலிக்க வாலிபசங்கத்தைப்போல் பெல்ஜியத்திலுள்ள இந்நான்கு இளைஞர் இயக்கங்களும் வெகுதிறம்பட வேலைசெய்கின்றன. உலகின் ஏனையநாடுகள் சிலவற்றிலும் பரவி வருகின்றன.

(தொடரும்)

மேளமே மங்கையருக்கு
மேன்மையான மணியாரம்.
ஆனால், அணிந்தால் அல்ல
வோ!

பவுண் பாத்திரம்

—: இராசிங்கம் டோறஸ் —:

இந்தியாவின் வடபகுதியிலுள்ள பெனாடெஸ்நகரிலுள்ள கோவில் ஒன்றில் ஒருநாள் ஓர் அற்புதம் நிகழ்ந்தது. அச்சம்பவம் யாதெனில், அந்தக்கோவில்வளவில் ஓர் "பவுண்பாத்திரம்" விழுந்து கிடந்தமையே. அதைக் கண்டெடுத்த குருமார் பின்வரும் சொற்றொடர்கள் அப்பாத்திரத்தில் பொறிக்கப்பட்டிருக்கக் கண்டனர்.

"எவன் தன் அயலாளை மிகவும் நேசிக்குறானே அவனுக்கே இந்தப்பாத்திரம் மோட்சத்திலிருந்து கொடுக்கப்படும் வெகுமதியாகும்."

இதைக்கண்ட குருமார் மக்களுக்கு ஓர் செய்தி விடுத்தார். அச்செய்தியில் கூறப்பட்டிருந்தது என்ன? "ஓவ்வொரு நாளும் நண்பகல்வேளையில் கோவில்வளவில் ஓர் கூட்டம் கூடி அதில் எவன் கூடிய நற்கிருத்தியங்களைச் செய்தானே அவனே மோட்சவெகுமதியான "பவுண்பாத்திர"த்திற்கு உரியவன் என்று தெரிந்தெடுக்கப்படுவான் என்பதே.

இச்செய்தியைக் கேள்விப்பட்ட ஓவ்வொருவரும் தானே அப்பாத்திரத்தைப் பெறவேண்டுமென்ற ஆவல் மிகுதியினால் அக்கூட்டத்திற்குச் சடுதியிலே சென்று தான் தான் செய்த நற்கிருத்தியங்களைச் சொன்னார்கள். ஆனால், தெரிவுசெய்யும் குழுவினரால் ஒருவருடமாக ஒருவரையும் தெரிவுசெய்ய முடியவில்லை.

ஈற்றில், அப்பாத்திரத்திற்கு உரிமை பாராட்டி ஒருமனிதன் தெரிவு செய்யப்பட்டான். அவன் தனது ஆஸ்திமுழுவதையும் சரிசமமாக ஏழைகளுக்குப் பங்கிட்டுக் கொடுத்திருந்தான். அவன் தனக்குவெகுமதியாகக் கொடுக்கப்படவிருந்த அப்பாத்திரத்தைத் தொட்டமாதிரத்திலே அப்பவுண்பாத்திரம் ஓர் தகட்டுப்பாத்திரமாக மாறிற்று. இதைக்கண்ட அம்மனிதன் திடுக்கிட்டுத் திகிலுற்று அப்பாத்திரத்தைக் கீழே நழுவிவிட்டான். அது நிலத்தை அடைந்த மாதிரத்திலே பழைய பவுண்பாத்திரமாக மாறிற்று. இதைக்கண்ட மாதிரத்திலே அவன் அந்தமோட்ச வெகுமதிக்குத் தகுதியற்றவன் என்பது தெளிவாயிற்று.

இச்செய்தியைக் கேள்விப்பட்ட பிச்சைக்காரரோ அப்பாத்திரத்தை ஓவ்வொருவரும் பெறக்கூடிய சந்தர்ப்பத்தை அளிக்குமுகமாகக் கூட்டம் கூட்டமாய்க் கோவில்வாசலில் கூட்டத்தொடங்கினர். ஓவ்வொரு நாளும் அவர்களின் கலசங்கள் நாணயங்களினால் நிரப்பப்பட்டவண்ணமாய் இருந்தன. ஆனால், அந்தநாணயங்களைப்போட்ட எவராவது அந்த ஏழைப் பிச்சைக்காரரை ஏறெடுத்துப் பார்க்கவில்லை.

இரண்டாவது முறையாக, இன்னொருவருக்கு அப்பாத்திரம் வெகுமதியாய் அளிக்கப்பட்டது. அப்பொழுதும் முன் நிகழ்ந்தது போலவே அப்பாத்திரம் தகடாகமாறிற்று. இப்படியே பலதடவை நிகழ்ந்தமையால் இரண்டு ஆண்டுகள் கடந்து விட்டன. கூட்டமும் ஓர் ஏழைக் கமக்காரன் வருகிறமட்டும் தொடர்ந்து நடைபெற்றுக்கொண்டே

வந்தது. அந்தச் சாதாரண கமக்காரன் ஒருநேர்த்தி செய்வதற்காகவே அக்கோவிலுக்கு நண்பகல் வேளை வரநேர்ந்தது. அவன் வரும் வழியில் பெருந்தொகையான ஏழைகளைக் கண்டதே அவர்களின் நிலைமையைப் பார்த்துக் கண்ணீர் உகுத்தான். ஈற்றில், அவன் ஓர் முடவனைப் பார்க்க நேர்ந்தது. உடனே அந்த முடவனருகே சென்றான். பட்சத்துடன் அவனை நோக்கினான். அவன் தனது கஷ்டகாலத்தைத் திடமனதுடன் சமாளித்துக்கொள்ளும்படி புத்தி சொல்லிக் கடவுளின் நன்மைத்தனத்தை எடுத்துக்கூறி அவனைத்தேற்றினான். பின்னர் தனது நேர்த்தியைப் பூர்த்தி செய்வதற்காகக் கோவிலுக்குச் சென்றான். தன்கருமம் முடிந்த பின் வெளியே கிளம்பும்போது அங்கே ஓர் கூட்டம் நடைபெறுவதைக் கண்டு அதை ஓர் முறைபார்த்துவிட்டுச் செல்வோமென்ற எண்ணத்துடன் அவ்விடஞ்சென்றான். அதைப் பார்த்துவிட்டு வந்தவழியே திரும்பிப்போகக் காலெடுத்துவைத்தான்.

அவன்வந்து திரும்பிப்போவதைக் கண்ட ஒரு குருவானவர் ஏதோரினைத்தவராய் அந்தக் கமக்காரனை அன்போடு அழைத்தார். அவனும் கருமத்தை அறியாதவனாய்க் குருவானவரின் அருகே சென்று தலைவணங்கி நின்றான். அப்போது அவர் அந்த ஏழைக் கமக்காரனிடம் அந்தப் "பவுண்பாத்திர"த்தைக் கொடுத்தார். அவனும் பயபக்தியுடன் அதை ஏந்தியமாதிரத்தில்தான், அப்பாத்திரம் முன்னர் இருந்ததைப் பார்க்கிலும் பன்மடங்கு பிரகாசத்துடன் தோற்றமளித்தது. அதனால் அவனே தன் அயலாளை மிகவும் நேசித்தான் என்பது வெள்ளிடைமலை போல் தெளிவாக விளங்கிற்று. அக் கமக்காரன் கடவுளால் கொடுக்கப்பட்ட அவ் வெகுமதியைப் பெற்றுக் கொண்டு அவருக்கு நன்றியறிந்த தோத்திரம் சொன்னான்.

ஆதலால், நாமும் இந்தக் கமக்காரனைப்போல் எமது அயலாரை நேசித்துப் பரலோக பேரின்பத்தைச் சுவீகரித்துக்கொள்வோமாக!

(ஆங்கிலக் கவிதை ஒன்றின் தழுவல்)

அன்னையின் அரிய அலுவல்

(2-ம் பக்கத் தொடர்ச்சி)

இதன் ரியும், கண்ணீர்த்துளிகளின் மேல் விதைத்ததை, மோட்சத்தின் அறுவடை செய்யும்போது சொல்லற்கரிய நித்தியசாதோஷத்தில் திளைத்திருப்பீர்களன்றோ! ஆங்கு உங்கள் அருமைச்செல்வங்கள் உங்களைச் சுற்றிச்சுற்றிவர, உங்களுடைய ஊழியத்தின் உந்தநனதீயமாக நீங்கள் அணியும் வெற்றியின் கிரீடர் நித்திய ஆனந்தம்..... உங்கள் ஊழியத்தினைக் கணக்கிட உங்களாலேயே ஆகாது.

—முன்னோடி—

கத்தோலிக்க தாதிமார் சமாசம்

சென்ற 27-5-56 ஞாயிறுக்கிழமை யாழ்ப்பாணப் பகுதியிலுள்ள ஆஸ்பத்திரிகளில் தொண்டாற்றிவருகின்ற கத்தோலிக்க தாதிமார் (நேர்ஸ்) பலர் அச்சவேலி, அர்ச். தெரேசம்மாள் பாடசாலை யில் ஒருநாளைச் செலவிடலாயினர். யாழ்ப்பாண அரசினர் ஆஸ்பத்திரியிலே தொண்டாற்றும் கன்னியாஸ்திரிமார் இருவரும், அவர்களின் சிரேஷ்ட தாயாரும் அவர்களுடன் அந்தநாளைச் செலவிடுவதிலே கலந்துகொண்டனர். அன்றுகாலை யாழ்ப்பாண அரசினர் பெரிய ஆஸ்பத்திரி வெளிமருத்துச்சாலையின் தலைவரான டக்ளர் கிறிசோஸ்தம் யோசெவ் அவர்கள் கத்தோலிக்க தாதிமாரின் சேவைகள் பற்றி நிகழ்த்திய சொற்பொழிவின் சுருக்கம் வருமாறு:

“வண. குருப்பிரசாதி அவர்களே! சங். கன்னியாஸ்திரிமாரே! எனது அன்பார்த்த சகோதரிகளே! வணக்கம்.

“இன்று தினம் உங்கள் மத்தியில்தான் இருப்பது எனக்குப் பெருஞ் சந்தோஷம். நான் தகுதியற்றவனாயினும் உங்களைப்போலும் விவேக மடைத்த பெண்மணிகள் கூட்டம் ஒன்றில் பேசும் படி கேட்கப்பட்டது எனக்குப் பெரும் மகிமைபாகும். ஏனெனில், நாங்கள் ஒரேதொண்டு நடத்துகிறவர்களாயும், ஒரேவேதவிசுவாசம் உடையவர்களாயும் இருப்பதேயாகும். அதனால், உங்கள் முன்னின்று நான் பேசுவதற்கு என்னை அறியாமலே கொஞ்சம் தைரியம் எனக்கு வருகின்றது.

“தாதிமாராக — அதாவது, நேர்ஸ் மாராகக் கடமைபார்க்குத் தொழிலும் ஓர் தேவ அழைத்தலாகும். குருமார், கன்னியாஸ்திரிமார் என்ன விதமாகத் தேவ தொண்டுக்கு அழைக்கப்பட்டிருக்கிறார்களோ, அதுபோலவே நீங்களும் ஓர்காத்திரமான தொண்டுபுரியத் தேவனால் அழைக்கப்பட்டிருக்கிறீர்கள். இந்த அழைத்தல் சரிதான் பவருத்தங்களாலே வாடிவருந்துகின்ற மக்களுக்கு ஆறுதல் உண்டென்னும் படியாக இரக்கசிர்தையுள்ள உங்களுக்கு அருளப்பட்டுள்ள ஓர்பெரும் பணியாகும். இது ஓர்புனிதமான தொழில். கத்தோலிக்க திருச்சபையின் கருத்தப்படி ஒருவர் தனது ஆத்தமத்தை இரட்சிப்பதற்கு நிச்சயமான உபாயங்களில் ஒன்று, உலக சுகபோகங்களைத் துறந்து எமது குருமார், கன்னியாஸ்திரிமாரைப்போலப் புனிதவாழ்க்கை நடத்தி ஆத்தமாக்களை நீட்டிப்பது. ஆனால், எல்லோரும் அந்த நிலைமைக்கு வரமுடியாது. உலகவாசிகள் அந்த நிலைமையை ஓரளவிலே அடைவதற்குத் தாதிலேயும் அதிகஞ்சிறந்த ஓர் ஊழியமாகும்.

“ஓர்கத்தோலிக்க தாதி என்ன மாதிரியாய் இருக்கவேண்டும்? இதற்குப் பதில் அளிப்பது மிக இலகுவாகும். முதல்வதாக, அவ ஒரு உத்தம கத்தோலிக்கராய் விளங்கவேண்டும். மற்றோர் பரிசுத்த கன்னியாமரியைப்போல மகிமைக்குரிய பாத்திரமாய் விளங்கவேண்டும். உலகம் இதுகாலவரை கண்ட தாதிமாரர்கள் எல்லாரிலும் தலைசிறந்த தாதி தேவதாயாரே. தனது நன்முன்மாதிரியாகவும், மேல்வரிச் சட்டமாகவும் கன்னியாமரியைமாதேத் தெரிந்துகொள்ளாத ஓர்கத்தோலிக்க தாதி தனது கடமையிலே தவறிப்போவா, அவ நோயாளரைப் பாமரிக்கும் ஓர்காவற்சம்மனசாக இருந்துவரவேண்டும். ஓர்தாய்க்குரிய அனுதாபசிர்தையும், எப்போதும்

சந்தோஷம் பூரித்த குணமும் உடையவராய் இருந்துவரவேண்டும். எத்தரோமும் பொறுமையுள்ளவராயும், என்ன விதமான மனக்கஷ்டமிருந்தபோதிலும் தனது கடமையைச் சந்தோஷத்துடனும், முறுமுறுப்பில்லாமலும், பரிசுத்த தேவதாயார் தமது சிந்தக்குமாரனின் பாடுகளைக்கண்டு எவ்வளவு பொறுதியாய் இருந்தாவோ அத்துணைபொறுதியாயும் செய்துவரவேண்டும். ஓர்கத்தோலிக்க தாதி ஒவ்வோர் நோயாளியிடத்தும் கிறிஸ்துநாதரைக் கண்டு கொள்ளுகின்றார். அந்த நோயாளியின் படுக்கையிலே கிறிஸ்துநாதரின் சிலுவையைக் கண்டுகொள்ளுகின்றார். எப்போதும் தான் செய்துவருகின்ற கஷ்டமான வேலைகளையும், மற்றவர்களின் விளங்காத தன்மைகளையும், நெருக்கிகளைகளையும், நான் இப்படி எல்லாம் செய்தும் நன்மைசொல்வார் இல்லையே என்ற மனக்கவலைகளையும் தேவனுக்கு நல்ல மனதுடன் ஒப்புக்கொடுப்பா. தான் பாமரிக்கும் நோயாளிகளின் முறுமுறுப்பையும், நன்றிகேட்டையும், தன் முதலாளிமார் தன்னிடத்தில்கொள்ளும் மனவெறுப்புக்களையும், தன்னைச் சரிவர அவர்கள் விளங்கிக்கொள்ளாததையும், தனது உடன்பணியாளரின் பரிசுசங்கள், குறைகூறுதல்களையும் நன்மனதுடனே பொறுத்துவருவா. இது ஒருகேடுகேட்டதும், நன்றிகேடானதுமான உலகம். ஆனால், தாதிப்பணியில் அமர்ந்திருக்கும் ஓர்கத்தோலிக்க பெண்மணி தனது சமயத்துக்கும், தனது அழைத்தலுக்கும் தகுதியுள்ளவராய் நடந்துவரவேண்டும். அவ தனது மனதைச் சோரவிடாமல் தன்னுடைய கடமையை இரட்சணியத்தின் கல்வாரியென நினைத்து ஆற்றிவரவேண்டும். என்னகஷ்டநஷ்டம் வந்தபோதிலும் அவசனித்தமுகக் காட்டாமல் எத்தரோமும் சூரியமுகங்கண்ட தாமரைமலர்களைப்போல் ஒளிவிட்டுப் பிரகாசித்துக்கொண்டிருக்கவேண்டும். ஒவ்வோர் நோயாளியிடத்திலும் அன்பானவார்களைச் சொல்லிவரவேண்டும். மலைஉச்சியில் ஏற்றப்பட்ட மணித்தீபம்போல் ஒளிரவேண்டும். தனது நல்லொழுக்கத்தாலும், கண்ணியத்துக்குரிய நடையாலும் மற்றவர்களின் நன்மதிப்பையும், மரியாதையையும் பெற்றுக்கொள்ளத் தெண்டிக்கவேண்டும். ஏனையவர்கள் யாதாமோர்குற்றங்குறை சொல்ல இடம் வைக்கப்படாது.

“எல்லாத்துக்கும் மேலாக ஓர்கத்தோலிக்க தாதி மவுன்முள்ள ஓர்மிஷனரி (missionary) யாக விளங்கவேண்டும். தனது முன்மாதிரிகையாலே அவ மற்றவர்களுக்கு நல்ல படிப்பணியாக நடந்துவந்தால் அநேக ஆத்தமங்களை இரட்சிப்பதிலே பங்குபற்றுவா. அற்பமுயற்சி எடுப்பது எத்தனையோ பாவிசுள் மனத்திரும்பிச் சர்வேசரனோடு சமாதானமாய்ப் போவதற்கு வழியாயிருக்கலாம். அறியாத தன்மையாலும், எங்கள் தைரியக்குறைவாலும் ஆத்தமாக்கள் இழந்துபோகப்பட நாங்கள் விடுவோமாகில் அந்த ஆத்தமாக்களுக்கு நாங்களே கணக்குக் கொடுக்க வேண்டியவரும்.

“நான் எண்ணிவந்ததிலும் அதிக நேரம் எடுத்துப்போட்டேன். ஆயினும் நான் எனது நேரத்தை இதிலும் பார்க்க அதிகம் பயனுள்ள விதமாய்ச் செலவிட்டிருக்கமுடியாது. யாழ்ப்பாண அரசினர் பெரிய ஆஸ்பத்திரிப்பா

பாத்திமாமாதா திருநாள் உருத்திரபுரம்

இயற்கைவளம் பொலிந்திலங்கும் எழிற்காவனிலே, காட்டரண்மத்தியிலே, முட்களின் நடுவே அழகிய ரேசாமலர்ந்ததுபோல உருத்திரபுரத்தில் இலங்கிக்கொண்டிருக்கும் பாத்திமாமாதா கோவில் திருநாள் சென்ற 3-6-56 ஞாயிறுக்கிழமை வண. கிறிஸ்தி செல்வரத்தினம் சுவாமியவர்கள்தலைமையில் திரிதின் ஆராதனைகளுடன் கொண்டாடப்படலாயிற்று. வியாழக்கிழமைமாதே செபமாதே, பிரசங்கம், சற்பிரசாத ஆசீர்வாதமும், வெள்ளியன்று செபமாதே, திருமணித்தியாலமும், ஆசீர்வாதமும் நடைபெறலாயின. முந்திய இருதினங்களிலும் வண. கட்டளைக்குரவரின் அரியபிரசங்கத்திற்குத் திருந்த மக்களின் உள்ளங்களைச் சனிவாரமன்று அகிவண. ரி. ஏ. ஜே. மதராசாயகம் சுவாமியவர்கள் செய்த அரும்பெரும் பிரசங்கம் அதிக பரவசத்துள் ஆழ்த்தியது.

அதன்மேல் பாத்திமாமாதா கோவிலிலிருந்து மட்டத்தின் முன்வாயில்மட்டும் இருமருங்கும் தோரணங்களாலும், பலவாணமின்சாரதிபங்களாலும் அலங்காரமுற்றிருந்த வீதிவழியே கிளிநொச்சி அர்ச். தெரேசம்மாள் பாடசாலை மாணவர்களும், உருத்திரபுரம் அர்ச். பாத்திமாமாதா பாடசாலை மாணவர்களும் முன் செல்ல, கிளிநொச்சிப் பங்கைச்சேர்ந்த சகலகிறிஸ்தவர்களும் அணிவகுத்துச் செல்ல, பாவோசையும், செபவோசையும் பரிமளித்துவர, பள்ளிச்சிறார்நால்வர் புஷ்பாஞ்சலி செய்துவர, வெகுபக்திச்சிறப்புடன் திவ்வியசற்பிரசாதநாதரின் திருப்பவனி ஆரம்பமாயிற்று. அத்தருணம் திருக்குடும்ப கன்னியர்மட்டத்திலே யாவர் உள்ளங்களையும் கவரக்கூடிய விதமாய் அமைக்கப்பெற்றிருந்த அழகியபீடத்திலும், பின்னர் பாத்திமாமாதியிலும் ஆசீர்வாதம் அருளப்பட்டது.

ஞாயிறுக்கிழமைகாலை 7 மணிக்குத் திவ்வியபூசைப்பலி நிறைவேறியது. அவ்வேளை பக்தர்களுக்குப் பரவசத்தரும்வகையிலே இனியகீதங்கள் படிக்கப்பெற்றுப் பிரசங்கமுஞ் செய்யப்பட்டது. பின்னர் அழகேமயமாய் விளங்கிய மாதா திருச்சுருபத்தை மாசில்லாத மாதாகூட்டத்தைச் சேர்ந்த கிரிபெண்மணிகள் தாங்கிச்செல்ல, சுற்றுப்பிரகாரம் சகலகிறிஸ்தவர்களினதும் தோத்திரவணக்கங்களுடனும், பத்திமாமாதாசாலைச் சிறுவர்கள் படித்த இனிய பாக்களுடனும் நடந்து முடிவெய்தியது. இத்திருநாளைக்கொண்டாட அதிகமுயற்சியெடுத்த முன் சொன்ன இருகுரவர்களுக்கும், சந்தியாசர், கன்னியாஸ்திரிமாருக்கும் மற்றும் ஏனையோருக்கும் எமது மனமுவந்தணறி உரித்தாகுக.

கண்டுகவித்தோன்

யம்மா என்னை அழைத்ததற்காகவும், நான் பேசியதை நீங்கள் அமைதியாயிருந்து கேட்டதற்காகவும் எனது நன்றியைத் தெரிவித்துக் கொள்ளுகிறேன்.”

அன்று பிற்பகல் சங். கன்னியாஸ்திரி ஒருவரும், வண. ஏ. மைக்கல்சாயி சுவாமியவர்களும் பல்வேறு விஷயங்கள் பற்றியும் ஆலோசனை கூறியபின் மட்டத்துச்சிறுலயத்தில் அருளப்பெற்ற திவ்வியசற்பிரசாத ஆசீர்வாதத்துடன் அந்தநாள் இனிதே நிறைவாயிற்று.

மட்டக்களப்பு தாண்டவன் வெளித் துபால் தேவதாயின் வணக்கமாதம்:

மட்டக்களப்பு, தாண்டவன் வெளி பரிசுத்த வியாகுலமாதா கோவிலில் தேவதாயாரின் வணக்கமாதம் முழுவதும் செபமாதே, பிரார்த்தனை, பிரசங்கம், மாலையாராதனை ஆதியன சிறப்பாய் நடந்தேறின. கடைசிராசாகிய 31-ந் திகதி வியாழக்கிழமைகாலை தோத்திரப்பாடற்பூசை நிறைவேறியது. அன்று பிற்பகல் 6 மணிக்குத் தேவதாயாரின் திருச்சுருப ஊர்வலம் நடந்தேறியது. அவ்வமயம் மாதாவை வரவேற்பதில் தங்களுக்குள்ள ஆர்வத்தைக் காண்பிக்கும்பொருட்டு ஊர்வலம் நடந்த வீதிகளை ஆங்காங்குவதியும் கத்தோலிக்கமக்கள் நன்கு அலங்கரித்தனர். ஊர்வலத்தில் பங்குபற்றிய திராளான மக்கள் கையில் மெழுகுவர்த்திகள் ஏந்தி, ஒலிபரப்பிமுலம் செபமாதே சொல்லிச்சென்று, முடிவிலே கோவில் வளவில் அமைக்கப்பட்டிருந்த பாத்திமாமா கிரியை அடைந்ததும் வண. ஹென்றி பொன்னையா சுவாமியவர்களால் பிரசங்கஞ் செய்யப்பட்டுத் தேவதாயாருக்குப் பங்குக் கிறிஸ்தவர்கள் அனைவரும் ஒப்புக்கொடுக்கப்பெற்றார்கள். அதன்மேல் வண. கட்டளைக்குரவர் ஜோர்ஜ் எ. எல். வம்பேக், வண. எல். அலபக்கோக், வண. ஜே. டிங் கோணிச்சுவாமிகளால் மாதே ஆராதனை பாடப்பட்டுத் திவ்வியநற்கருணை ஆசீர்வாதத்துடன் வணக்கமாதம் இனிதே முடிவுற்றது.

பிரிவு உபசாரம்:

மட்டக்களப்பு, தாண்டவன் வெளி கிளெனி ஆண்பாடசாலையில் கடந்த ஐந்துவருடங்களாகக் கடமையாற்றிய திரு. எஸ். பீதாம்பரம் ஆசிரியர் சென்றமாத இறுதியுடன் அர்ச். செபஸ்தியார் பாடசாலைக்கு மாற்றமானதையிட்டுப் பாடசாலை முகாமைக்காரர் வண. ஜோர்ஜ் எ. எல். வம்பேக் சுவாமி அவர்களாலும், உடன் ஆசிரியர், ஆசிரியைகள், மாணவர்களாலும் ஓர்பிரிவு உபசார விழா நடத்தப்பட்டது. அவ்வமயம் வண. சுவாமி அவர்களும், தலைமை ஆசிரியர் கே. எல். இராசேந்திரம் அவர்களும் அன்றிரைச் சேவையையும், தமிழ்ப்பண்பாட்டையும் பற்றி அரிய சொற்பொழிவுகள் நிகழ்த்தியபின் அன்பளிப்புகள் வழங்கப்பட்டன. புகைப்படமும் பிடிக்கப்பட்டது. ஈற்றில் சென்ற சனிவாரம் முகாமைக்காரரான சுவாமியவர்களுடன் பிரிவு உபசார விருந்தினரும், ஏனைய ஆசிரியர், ஆசிரியைகளும் மட்டக்களப்பு, முகத்தவாரம் எனும் மிடத்திற்குச் சென்று மதியப்போசனமருந்தி அன்றிரை மகிழ்வித்துப் பிற்பகல் 4 மணியளவில் தம் இல்லங்களுக்குத் திரும்பினர்.

— திருபர்

● எக்குவடோர் நாட்டிலே “ஆக்கா இரத்தியர்கள்” என அறியப்படுகின்ற ஓர் முரட்டுச்சாதியினர் இருந்துவருகிறார்கள். இன்றைய உலகில் அதிகம் குறைவாக அறியப்பட்டுள்ள சாதியினருள் இவர்களும் அடங்குவார்கள். இற்றைக்கு 400 வருடங்களின் முன்னே ஸ்பானிய ஆராய்ச்சியாத் திரைகாரர் அங்கு சென்ற கால முதல் தங்களைச் சீர்திருத்துவதற்குச் செய்த பிரயத்தனங்களை யெல்லாம் இவர்கள் எதிர்த்துவந்திருக்கிறார்கள்.

GOVT. TENDERS.

Jaffna Kachcheri

N1491—Tenders will be received by the G.A., Jaffna, at the Jaffna Kachcheri up to 12 noon on 29-6-56, for the Toll Rent—Kerativu—Sangupiddy Ferry Service—1-8-56—30-9-57 to commence on 1-8-56. Reference may be made to Govt. Gazette 15-6-56.



வித்தியாதிபதியின் எச்சரிக்கை

யாழ்ப்பாண மத்தியக் கல்வரியின் வருடாந்தர்பரிசளிப்புவிழா சென்றவாரம் நடைபெற்றபோது, அதிலே முன்னோர் வித்தியாதிபதி திரு. டபிள்யூ. ஏ. டி. சில்வா அவர்கள் பேசியது வருமாறு: “மதம், இனம், சாதியை வைக்கவில்லை அடிப்படையான வித்தியாதிபதி களால் பிரிந்துகொள்ளும் சிறுநாடு நம் முடைய நாடு. இதை இப்பொழுது பாஷை அடிப்படையில் கூறுபோடப் போனால் பின்பு அதை மதம், சாதி அடிப்படையில் கூறுபோடவேண்டியிருக்கும்; பிரிவினை ஒரு பிற்போக்கான நடவடிக்கையாகும்; ஆகவே, பிரிவினைக்கு வழிசெய்யும் எந்தவழியையும் நாம் பின்பற்றலாகாது; நியாயத்தையும், நல்லெண்ணமும் கொண்ட சிங்களவர்கள் இருக்கின்றனரென்று யாழ்ப்பாணத்திலுள்ள தமிழர்கள் இன்னமும் நினைக்கிறார்களென்பதை அறிய நான் பெருமைகொள்ளுகிறேன்; இவ்வாறு அரம்பத்தில் கொழும்பில் நடந்த சம்பவங்களை நான் வெட்கத்துடன் நினைவுகூரவேண்டியிருக்கிறது; இம்மாதிரியொரு நிலைமை ஏற்பட்டதையிட்டு நான் மிகவும் வருந்துகிறேன்; இரண்டு இனங்களிலுமுள்ள அத்திவிரவாதிகளால் இந்தப் பாஷைப் பிரச்சினை சம்பந்தமாக உத்தேசம் கிளப்பப்பட்டிருக்கிறது; அதனால் மக்களுக்குக் கஷ்டம் ஏற்பட்டுள்ளது; இருதரப்பிலுமுள்ள அத்திவிரவாதிகள் விரைவில் சலித்து ஒய்ந்துவிடுவார்கள்; அப்பொழுது நியாயத்தின்படி அவர்கள் பாஷைக்கொள்கையைத் தேசிய அடிப்படையில் உருவாக்கச் சந்தர்ப்பம் ஏற்படும்.”

ஆபாசப் பிரசாரங்கள்

பிள்ளைகளினதும், வாலிபர், கன்னியர்களினதும் நல்லொழுக்கத்தைப் பங்கப்படுத்தக்கூடிய பிரதிமைப்படங்கள், விஷயங்களை அடக்கிய புத்தகங்கள், சஞ்சிகைகள், மற்றும் எல்லாவிதமான பிரசாரங்களையும் விலக்கி விடுவதான புதிய சட்டம் ஒன்றை அரசாங்கம் ஆக்கவிருக்கிறது. நீதிமந்திரியார் தயாரித்துள்ள இந்தச் சட்டம் சமீபத்திலே பாராளுமன்றத்தில் சமர்ப்பிக்கப்படும். பிள்ளைகளின் நல்லொழுக்கத்துக்குக் கெடுதிவிளைவிக்கும் சகலவிதமான பிரசாரங்களும் இந்தச் சட்டத்தாலே விலக்கி விடப்படும். கல்விமான்களும், பிறரும் நெடுநாள் செய்துவந்த கிளர்ச்சியே இந்தச் சட்டம் ஆக்கப்படக் காரணமாகும். இந்தச் சட்டத்தின்கீழ் ஆட்சேபணைக்கிடமான பிரசாரங்களின் அச்சிட்ட சகலபிரதிகளையும், அவ்வளம் பிரசாரஞ்செய்யப் பிரயோகிக்கப்பட்ட உபகரணங்களையும் பறிமுதல்செய்யப் பொலிசுக்குப் பரக்க அதிகாரம் வழங்கப்படும்.

திருப்பப்பட்ட சிங்களக்கடிதங்கள்

அரசாங்கத்தாலே சமீபத்தில் சிங்களப்பாஷையில் எழுதி அனுப்பப்பட்ட கடிதங்களைக் கீழ்க்காணக் கடுதாசித் தொழிற்சாலை உத்தியோகஸ்தர்கள் அந்தப்படியே திருப்பியனுப்பி விட்டார்கள். இந்தக்கடிதங்கள் அவர்களுக்குத் தொழில்மந்திரியின் காரியாலயத்திலிருந்து அனுப்பிவைக்கப்பட்டிருந்தன. திருப்பியனுப்பியதோடு அந்தக்கடிதங்களை ஆங்கிலத்திலே, அன்றேலத்தமிழிலோ எழுதியனுப்பும்படியும் அவர்கள் கேட்டுக்கொண்டார்கள். அவ்வாறே சிலநாட்களின் பின் அக்கடிதங்கள் அவர்கள் விடும்படியே எழுதப்பெற்று வந்துசேர்ந்தன.

றெயின்-லொறிவிபத்து

சாவகச்சேரி ரெயில்வேஸ்தேஷனிலிருந்து சுமார் 400 பார் தூரத்திலே, தனங்கிளப்புக்குச் செல்லும் தெருவினுள்ள பாதுகாப்பற்ற ரெயில்வேக்குறுக்குப்பாதையிலே சென்ற 11-ந் திகதியன்று பனையிலிருந்து காங்கேசன்துறையை நோக்கி வந்தகொண்டிருந்த ரெயின்வண்டி ஒன்று லொறிவண்டி மோதிக்கொண்டது. அதனால் லொறி மிகமோசமாகச் சேதமடைந்தது. லொறிச்சாரதியும், அதிலிருந்து வேறுபுறமும் பலத்தகாய்களுடன் சாவகச்சேரி ஆஸ்பத்திரிக்கு அனுப்பிவைக்கப்பட்டார்கள். அங்கே சாரதியின் நிலைமை மோசமாயிருந்ததால் யாழ்ப்பாண ஆஸ்பத்திரிக்கு அனுப்பிவைக்கப்பட்டன.

நகரசபையின் தீர்மானம்

கொழும்புநகரிலே சமீபத்தில் நடைபெற்ற குழப்பங்களின்போது காயம் அடைந்தவர்களுக்கும், தங்கள் சொத்துக்கள் சேதமாக்கப்பட்டவர்களுக்கும் நஷ்டபரிசாரம் வழங்கவேண்டுமென அரசாங்கத்தைத் தூண்டிக் கொழும்புநகரசபை ஒப்பிரேஷனைச் சென்றவியாழக்கிழமை அரங்கேற்றியிருக்கிறது. அக்குழப்பங்களில் நடைபெற்ற காடைத்தனங்கள், பலாத்காரச் செயல்களையிட்டு இரங்கி அனுதாபங்காண்பித்து, நிலைமையைச் சமாளித்துக்கொள்ள முடியாதகாரணம் அரசாங்கத்தின் பலவீனமே யென்று அதன்மேல் குற்றஞ்சாட்டியிருக்கிறது.

காலநிலை

பலவாரங்களாகப் புசலைப்போன்று கடுமையாக வீசிக்கொண்டிருந்த காற்று இப்போது மும்முரமடங்கிக்கொண்டு வருகின்றது. இடையிடையே சிறுசிறு மழைக்கோலம் காணப்படுகின்றது. குளங்குட்டைகளெல்லாம் ஏறக்குறைவு வற்றிவாண்டுபோய்விட்டன. காற்று அமர்ந்தமையாலே வெயில் அகோரமாயும், புழுக்கம் அதிகமாயும் இருக்கின்றன. கொழும்புமுதலாம் இடங்களில் வசிக்கும் உத்தியோகஸ்தர்களும், பிறருமான தமிழர்கள் அச்சங்காரணமாகவும், பாதுகாப்புமித்தமாகவும் தங்கள் மனைவிமக்களை யாழ்ப்பாணத்திற்கொண்டிவந்து சேர்த்தவண்ணமாயிருக்கின்றார்கள்.

● அரசாத்தியமான காரியங்களின் விசேஷசலுகைக்காரியென அறியப்படுகின்ற காதியாநகர் அர்ச். நீத்தம்மாள் பாம்பதம் அடைந்த ஐந்தாவது நூற்றாண்டிறைவின் ஞாபகார்த்தமாக வத்திக்கான் தபாற்கத்தோர் வேறுவேறு இனமான புதிய தபாற்கத்தோர் நூலாபணைக்கு விடுத்திருக்கின்றது.

வத்திக்கான் மாளிகைக் காவலர்

சுவிஸ்காவலரென அறியப்படுகிறவர்கள் நித்தியநகரிலே பாப்பாசரையும், திருச்சபைச்சொத்துகளையும் காவல்புரிசுற்ற வேறுவேறுமுன்று ஆடவர்களுக்குமிருள் ஓர் குழு வன்றேனபதை வத்திக்கான் ஞாபகார்த்தமாகத் தரிசித்தவர்களை விட ஏனையோர் மிக அபூர்வமாகவே அறிந்துள்ளனர். இந்தமுன்று குழுவினருள் ஓர் “பலாற்றின்”-அதாவது மாளிகைக்காவலர் என்ற குழுவினர் 1850-ம் ஆண்டு 9-ம் பத்திராநாப்பானவராலே அணிவகுக்கப்பெற்றனர். இவர்கள் வகுக்கப்பெற்ற நூறும் ஆண்டு நிறைவின் ஞாபகார்த்தமாக வத்திக்கான் 1950-ம் ஆண்டு இவர்களைச் சேர்ந்த ஓர் குழுவினர் அர்ச். பேதருவானவர் சுருபத்துக்கும், அர்ச். பேதருவானவர் மகாலயத்துக்கும் முன்பாக அணிவகுத்துநிற்கும் பாவனையான பிரதிமையைக்கொண்ட சில இனத்தபால்முத்திரைகளைப் பாவனைக்கு விடுக்கலாயிற்று. இந்தப்பலாற்றினிய காவலர்கள் சம்பளத்துக்கென்று அமர்த்தப்பட்டவர்களும் அன்று. போர்வீரர்களாகக்கடமைபார்த்து பிழைப்பவர்களும் அன்று. அதனால் இவர்கள் தங்கள் சேவைகளுக்கென்று யாதாமோர் பணமும் பெறவதில்லை. ஆனால், தங்கள் அலங்காரமான படைக்கோல உடைகளுக்கென்று சிறு தொகைப் படிச்செலவுபணம் பெறுகிறார்கள். இந்த உடைகள் சிவப்பு வர்ண இறகுக் குண்டுகூடிய தலைச்சிராயையும், கடுஞ்சிவப்பு-சுவர்ணநிற மேற்சட்டையையும் அடக்கியவாகும். இவர்களின் பிரதமகடமை, மகத்தான திருவைபவங்களின்போது பாப்பாசரின பவனிகளைக் காவல்பண்ணுவதே. இந்தக்காவல்பணியில் சேர்ந்துகொள்வது கௌரவமாதிரியாகவே, ஆயினும், நாஸியபடைகள் றேமைநகரை ஆக்கிரமித்திருந்தபோது, இந்தப்பலாற்றினிய காவலர்கள் முழுநேரமும் கடமைபார்க்குமாறு அமர்த்தப்பட்டிருந்தார்கள் சிறுசிறுசைனியங்கள் வத்திக்கானின் ஆக்கத்திலுள்ள கட்டடங்களிலெல்லாம் நிறுவப்பட்டிருந்தன.

* “அமெரிக்க கடற்படையின் பிரிதா” என்று அறியப்படுகிறவர்கள் யார்?

கொம்மோடோர் ஜோன் பரினன்ற கத்தோலிக்கரான கடற்படைத்தளபதியே. அப்போது திரு. ஜோர்ஜ் வாஷிங்ரன் அவர்களால் இவரே ஐக்கிய அமெரிக்க தேச கடற்படையின் முதலாவது தளபதியாக அதிகாரபதவி வழங்கப்பெற்றார். இவர் 1803-ம் ஆண்டு புரட்டாசிமாதம் 13-ந் திகதி மாணமடைந்தார். இவரது உடல் பிலெடெல்பியாவிலுள்ள அர்ச். மரியாநாயகியின் சேமக்காலையில் அடக்கஞ்செய்யப்பட்டிருக்கிறது. இவரைக் கௌரவிக்குமுமாக இவர் மரித்தநாளை ஓர் அரசாங்கவிடுமுறைநாளாக்கிப் “பரிதினம்” என்று அழைப்பதற்கான ஆயத்தம் நடக்கின்றது.

அர்ச். அந்தோனியார் திருநாள் மானிப்பாய்

இம்மதி 8 6-56 வெள்ளிக்கிழமை தொடக்கமாக நோவனைகள் தினமும் மாலை 6-30 மணிக்கு நடைபெற்று வருகின்றன. 16-6-56 சனிக்கிழமை மாலை 7 மணிக்குத் திருநாள் வேல்பார். 17-6-56 ஞாயிற்றுக்கிழமை காலை 7 மணிக்குத் திருநாட்டூசையும், அதனைத்தொடர்ந்து திருச்சுருப சுற்றுப்பிரகாரமும்.

கட்டளைக்குரவர் மானிப்பாய்



நன்றியறிந்த ஸ்தோத்திரங்கள்

எனது மனைவி கர்ப்பவதியாகியதும் அவரின் நிலைமையைக்கண்டு நான் அதிக ஏக்கத்துக்கும், மனத்தூயர்த்துக்கும் ஆளானேன். இதற்கு முந்திய குழந்தையைத் தனது கர்ப்பத்தில் கொண்டதுமுதல் பிரசவவரையும் அவ் அனுபவித்த கஷ்டங்களெல்லாம் மலைபோல் என் மனக்கண்முன் தோன்றி என் உள்ளத்தையும், உடலையும் உருக்குலைத்தன. உண்ட உணவையும் உடம்பில் ஓட்டாமற் செய்தன. எனது உறக்கத்தைத் தானும் கலைத்துவந்தன. எந்த ஆபத்தான வேலைகளிலும் எனது தப்பாத அடைக்கலமாகிய அன்னை சதாசகாயமாதாவிடம் ஓடிச்சென்றேன். என் உள்ளத்தைத் திறந்து உள்ளகஷ்டம், கவலைகளையெல்லாம் அந்த நாயகியின்பாதத்தில் சமர்ப்பித்தேன். உருக்கத்தோடும், நம்பிக்கையோடும் வேண்டிக்கொண்டேன். என் அஞ்சரியம்! எவ்வளவு ஆறுதல்! அங்கிருந்து மனச்சமாதானத்தோடும், நம்பிக்கையோடும் விடுதலாயினேன். இப்போது இரக்கமுள்ள தாயாரின் அனுக்கிரகத்தினால் என் மனைவி நல்ல சுகசேமமாக நாங்கள் ஆசிரித்தபடி பெண்குழந்தை ஒன்றைப் பெற்றெடுத்தமையால் அக்களிப்புக்கொள்ளுகிறேன். சதாசகாயமாதாவின் மகிமையைப் பகிரங்கப்படுத்தவும், என் நேர்த்தியைப் பூர்த்திசெய்யவுமாக இதைப் பிரசுரிக்கின்றேன், என் ஆண்டவனே, என் தாயாரே என் நன்றிக்கடனாக என்னையும், எனது மனைவிமக்களையும் அடிமைகளாக உமக்கே கையளிக்கிறேன். உமது சித்தப்பிரகாரம் எங்களை நடுத்தியருளும் தாயாரே! வெவிச்சோர்பிரிஸ் பேசாலை.

* * *
யேசுவின் திருநூறு இரக்கத்தாலும், பரிசுத்த சதாசகாயமாதா, அர்ச். குசையப்பர், அர்ச். அந்தோனியார் இவர்களின் விசேஷ உதவியாலும் எனக்கு ஏற்பட்டுவந்த பெருங்கஷ்டநஷ்டங்கள் நீங்கி எனக்கு நல்லதோர் தொழில்கிடைத்ததற்காக நானும், எனது குடும்பத்தவர்களும் தேவனுக்கு நன்றி செலுத்துகிறேன். எனது நேர்த்தியின்படி இதைப் பிரசுரிக்கிறேன். இன்னும் நாங்கள் கேட்டுவரும் மன்றாட்டுகளும் கிடைக்கும்படியாக உதவிபுரியும்படி வேண்டுகிறேன்.
L.V.

* * *
சதாசகாயமாதாவின் அனுக்கிரகத்தினால் என் வேண்டுகோள் நிறைவேறியது. நேர்த்திப்புடி பிரசுரிக்கிறேன். மேலும், வகுப்பு வாதக்கலவரங்கள் மோசமாக நடந்துவரும் மட்டக்களப்புப்பகுதியிலுள்ள எனது சகோதரி குடும்பத்தார் எதுவித இன்னல்களும் மடையாதிருக்க அனுக்கிரகிக்குமாறும் சதாசகாயமாதாவை வேண்டுகிறேன்.
ஓர்ப்பத்தன்

* * *
எனது பரிசுத்த அன்னையே! சதாசகாயமாதாவே! அடியேனுக்கு நல்கிய ஆறுதலுக்கு என் மனமார்ந்த நன்றிகூறுகிறேன். இன்னும் நாள் ஆசிரிக்கும் காரியங்களைக் கூட அருள் செய்யும்தாயே. மரியாயின் நாமம் வாழ்க!
T. B.

Nuwara Eliya.



புனிக வீரர்



அருமைச் சகோதரங்களே!

பாவிலா எட்டாவது வகுப்பிற் படிக்கிறாள். நல்லஞானஒடுக்கமொன்று செய்தபின் தான் துறவற அந்தஸ்தைக்கைக்கொள்ள விரும்புவதாகப் பெற்றோருக்கு அறிவித்தாள். அவர்கள் “இவ்வருடம்முடியவிட்டுப் பார்ப்போம்” என்றனர்.

பாவிலா தன் நோக்கத்தைப்பற்றி யோசித்து, ஞானவெளிச்சத்துக்காகவும் மன்றாடினாள். அவ்வருடம் முடிந்து புதுவருடப் பள்ளிக்கூடந் தொடங்குமுன் மடத்து அதிகாரிகளுக்குத் தன்னை மடத்துவிடுதியில் சேர்க்கும்படியும் தான் கன்னிகா அந்தஸ்தைத் தெரிந்து கொள்ளவிரும்புவதாயும், அதற்குத் தனக்கு அழைத்தலிருக்கிறதோவென்று நடைமுறையில் அறியவிரும்புவதாயும் எழுதினாள்.

மடத்திற்சேர அனுமதிவந்தவுடன் “என்னை மடத்திற் சேர்த்துவிடுங்கள், அம்மா” என்று தாயிடங் கேட்டாள். தாய்சற்றே யோசித்தாள். யோசித்து விட்டு “உன் அப்பா வந்தபின் கேள்” என்றாள்.

பின்னேரம் பாவிலாவின் தகப்பன் வேலைத்தலத்திலிருந்து வீடுவந்து சேர்ந்ததும் மடத்திலிருந்து அனுமதிவந்ததைப்பற்றிக் கூறினாள்.

தகப்பன் “யோசித்துச் சொல்லுகிறேன்” என்றார். மகள் தானேவிரும்பிக்கேட்டதையும், ஆறுமாதத் தவணையின்பின், மடத்திற் சேருவதற்கு ஆக

வேண்டிய ஏற்பாடுகளை யெல்லாம் தானே செய்தபின்னரே, தங்கள் அனுமதியைக் கேட்டாள் என்றும், அவள் உண்மையாகவே கன்னிகா அந்தஸ்தை விரும்புகிறாள் என்றும் அவர் புரிந்து கொண்டார். கொண்டு, உத்தரவு கொடுத்தார்.

அயலவர் “இன்னும் சிலவருடங்கள் பொறுத்து, நிச்சயப்படுத்திக் கொண்டு செல்லலாமே” என்றனர். “ஏன்? மடத்திற்கு நேரகாலத்துடன் போய், அச்சீவியம் எனக்குத் தகுதியோவென யோசித்துப் பார்ப்பதல்லோ சரியானது” என்று விடையிறுத்தாள் பாவிலா.

“ஏன் மடத்திற்குப் போகிறாய்?” என்று கேட்டார் அமிர்தவாசக அடிகள் “ஆண்டவரை நேசிக்க.”

“உலகத்திலிருந்து அவரை நேசித்த பலர் இல்லையா?”

“இருக்கிறார்கள் தான், சுவாமி. நான் ஆண்டவருக்கு ஊழியஞ்செய்யப் போகிறேன்.”

“உலகத்திலிருந்து அவ்வுழியத்தைச் செய்யலாமே!”

“இங்கே எவ்வளவு தொந்தரவுகள், பராக்குகள். அமைதியாய்ச் செபமாலி சொல்ல வீட்டில் நேரங்கிடைப்பதில்லை. பரலோக காரியங்களைப்பற்றிச் சிந்திக்க நேரமெங்கே?”

பாவிலாவுடைய மறுமொழியைப்பற்றிச் சிந்தியுங்கள்.

**உங்கள் அன்புள்ள,
அண்ணா.**

ஹங்கேரியின் அர்ச். எலிசபெத்தம்மாள்



எலிசபெத்தம்மாள் ஹங்கேரியின் அரசியாக இருந்துவந்தாள். அவள் இவ்வூலகில் ஓர் அர்ச்சியசியிஷ்டவளாகவே சீவித்து மரித்தாள். 1271-ம் ஆண்டிற் பிறந்த இவ்வுத்தம் மாதரசி 65 வருடங்களாக ஓர் விசுவாசமுள்ள வாழ்க்கைத் துணைவியாகவும், நேசமுள்ள தாயாகவும், கடவுள்பக்தியுள்ள கிறீஸ்தவளாகவும் இருந்துவந்தாள். உண்மையாகவே எலிசபெத்தம்மாள் ஒவ்வொரு கத்தோலிக்க மனைவியருக்கும், இன்றையஉலகின் தாய்மாருக்கும் ஓர் நன்முன்மாதிரியாக இருக்கின்றாள்.

இவள் தன் கணவனுக்கு அமைந்து நடப்பதிலும், தம் பிள்ளைகளை உத்தம கத்தோலிக்கராய்ச் சீவிக்கப் பழக்குவதிலும், கடவுள்வழிபாட்டிலுமே தனது வாழ்நாளைக் கழித்துவந்தாள். அத்தோடு அவளின் குடும்பத்தினருள் ஏற்படும் தகராறுகளைச் சமாதானப்படுத்துவதிலும் பெரும் முயற்சிசெய்தாள். அவற்றுள் இவளின் கணவனுக்கும், சகோதரனுக்கும் ஏற்பட்ட மாபெரும் யுத்தத்தினால் திகிலடைந்த சகலநாடுகளிலும் சமாதானம் நிலவச் செய்ததே எலிசபெத்தம்மாளின் சிறந்தசேவையாகும்.

எலிசபெத்தம்மாளுக்கு இருந்தகஷ்டங்கள் எல்லாவற்றிலும் அவவிசுவாசமும், பொருமையும் மிகுந்த இவளின் கணவனோடு வாழ்க்கை நடாத்துவதே மிகப்பெரும் கஷ்டமாக இருந்தது. ஒருமுறை அரசுகுடும்பத்தினைச் சேர்ந்த ஒருவன் இராணி எலிசபெத்தம்மாள் மேல் அபாண்டமாக ஓர் பெரும் குற்றத்தைச் சுமத்தினான். இதைக்கேள்வியுற்ற அரசன் இக்குற்றத்திற்குக் காரணமாயிருந்ததாகக் கூறப்பட்ட அரசுபணி செய்பவனைச் சுண்ணச் சூனியிலிட்டுக் கொல்லும்படி கட்டளை பிறப்பித்தான்.

ஆனால், அரசன் திவ்விய பூசைப்பலிகாணச் சென்றிருந்தவேளையில் இராணி மேல் அபாண்டமாகக் குற்றம் சுமத்தியவனே கொலைசெய்யப்பட்டான்.

இராணி தன் கடமைகளை அமைதியாகவும் தாழ்மையாகவும் செய்துவந்தாள். அவள் தனது சீவியத்தில் செய்யவேண்டிய தினசரி வேலைமேல்வைத்த விசுவாசத்தினாலும், பிள்ளைகள்மேல் வைத்த அணைகடந்த அன்பினாலும், அடிக்கடி தேவனைப் பிரார்த்திப்பதினாலும், அர்ச்சியசியிஷ்ட சீவியத்தினாலும் தனது கணவனைப் பாவ அந்தகாரத்தில் நின்று, அஞ்ஞான சீவியத்திலிருந்தும் இரட்சித்தாள்.

அர்ச். எலிசபெத்தம்மாளின் சீவியத்தில் அவள் பூசைப்பலிகாண்பதற்குத் தவறாது சமூகமளித்ததோடு அது தேவனுக்கு உவப்பாக இருக்கும்படியாகவும் ஒப்புக்கொடுத்தாள். சிலுவையைக் கழுத்திலே அணிந்திருந்தவனைப் பார்த்து, அதை அணிவதால் ஏற்படும் ஆன்மதாரியத்தையும், பெலனையும் அறிந்து தானும் தன்சிலுவைகளை நல்மனதோடு அணிந்துகொண்டாள். அப்பம் அளிப்பவனிடம் இருந்து நித்திய சீவியத்தின் பரலோக அப்பத்தைப் பெற்றுக்கொண்டாள்.

அர்ச். எலிசபெத்தம்மாள் மரணத்தருவாயிலிருக்கும்போது “இப்பெண்மணிக்கு ஓர் ஆசனம் அளியும்” எனத் தன் மருமகனை வேண்டினாள். அப்போது அவளின் மருமகள், “எப்பெண்மணிக்கு?” என வினவினாள்.

“வெண்உடை தரித்துப் புன்முறுவல் தவழும் புனித முகத்தினளாய் என் அண்டைக்கு அணுகிவரும் அப்பெண்மணிக்குத்தான்” என விடைபகர்ந்தாள். இச்சம்பவத்தின் பின்னர் தன்னைச் சிறிதுயர்த்தி, முகத்தில் புன்முறு

வல் தவழ. “மரியாயே! வரப்பிரசாதத் தின் மாதாவே! இரக்கத்தின் தாயாரே! சத்திராதிகளிடம் இருந்து எங்களைக் காப்பாற்றியருளும்” எனப் பரிவோடு மன்றடினாள். இம்மன்றட்டுத் தாழ்ந்த குரலில், மெல்ல மெல்ல வந்துகொண்டிருக்க 1336-ம் வருடம் ஆடிமாதம் 4-ம் திகதி அவளின் புனிதமான ஆன்மா பரகதி அடைந்தது.

“ஞாபகமுள்ள மனிதன்”

(சென்றவாரத் தொடர்ச்சி)

ஐந்து சினச் செய்யுட்களைக்கொடுத்த அவற்றை மனனம் செய்துதரும்படி கேட்கப்பட்டார். சுவாமிகளும் ஒருமுறை படித்துவிட்டுத் திருப்பிக்கொடுத்துவிட்டார். தாங்கள் விடுத்த சவாலே மறுத்து விட்டாரோ என எண்ணிக்கொண்டிருக்கும்போது சுவாமிகள் உடனே எழுந்து ஒவ்வொன்றாகச் சொல்வதாகக்கூறினார். அவர்களும் இது உம்மாலே முடியாத காரியம் என்றதும், சுவாமியார் எழுந்து எல்லாவற்றையும் பாடிமுடித்தார். சிலர், இவர் இப்பாக்களைமுன்பே அறிந்திருக்க வேண்டும் என்றார்கள்.

றிக்கிசுவாமிகள் மாறுத்தாரமாகத் தாம்முன்பு ஒருபோதும் பார்த்ததில்லை என்றார். பின்பு சுவாமிகள் அவர்களை நோக்கி 500 சொற்களை எழுதித்தரும் படி கேட்க, அவர்களும் அவரிடம் எழுதிக்கொடுக்க, அவரும் அதைவாங்கி ஒருமுறைபார்த்துவிட்டுத் தம் ஞாபகத்தைச் சோதிக்குமாறு கேட்டுக்கொண்டார். பின் ஒருபிழையுமின்றிச் சொற்கள் யாவையும் சொன்னார். இம்முறை எவ்வித ஐயுறவுமின்றி அவரது அதிசய ஞாபகத்தை அறிந்து கொண்டார்கள். என்றாலும், மீண்டும் அவரைப் பரிசோதிக்க எண்ணினார். முதலில் சுவாமிகள் மறுத்தாலும், கடைசிப் பரீட்சைக்கு ஆயத்தமானார்.

இம்முறை 500 பொருத்தமற்ற கடும் சொற்களைக் கொண்டுவந்தார்கள். சுவாமிகள் ஒருவித தயக்கமுமின்றி ஒவ்வொன்றாகச் சொல்லிமுடித்தார். ஆனால், கடைசிச் சொல்லில் ஆரம்பித்து முதற் சொல்லில் முடித்தார். அவர்களும் ஒரு பிழையும் கரணமல் திகைத்தனர்.

இவ்விதமாகக் குருவானவர் சீனாவில் சிவித்து கிழைத்தேசத்தில் இலட்சக்கணக்கான மக்கள்மத்தியில் சுவிசேஷத்தைப் போதிக்கத் தமது இயற்கையானதும், சுபாபத்திற்கு மேலானதுமான கொடைகளைப் பாவித்தும் தம் சீவியத்தில் வெற்றியும் கண்டார்.

அவதூறு

“அவதூறு சொல்பவர்கள் சத்தஞ் செய்யாமல் கடிக்கும் சர்ப்பத்துக்குச் சரியானவர்கள்.”

“அவதூறு சொல்பவன் பசாசுக்குப் பரிந்து பேசுகிறான்.”

“பிறரைத் துற்றுகிறவன் பசாசின் வில்லிலிருந்து எய்யப்பட்ட அம்பு.”

“சிங்கம் சிங்கத்தைக் கடிக்காது; ஓநாய் ஓநாயைக் கொல்லாது; அவதூறு சொல்பவன் மாத்திரம் மனிதனைக் கடித்துவிழுங்கத் தேடுகிறான்.”

“அவதூறு பேசுபவர்கள் சருவேசரனுக்கும், மனிதனுக்கும் அருவருப்புக்குரியவர்கள்.”

“அபகரித்த சொத்தை மீண்டும் கொடுத்துவிடலாம்; அபகரித்த கீர்த்தியைக் கொடுப்பதோ அசாத்தியம்.”

“பிறரைப்பற்றிப் புகழ்ந்து பேசு; அல்லது ஒன்றுஞ் சொல்லாதே.”

உங்கள் விஷயதானங்களை மேல்வரும் முகவரிக்கு அனுப்புங்கள்:

“அண்ணா”, சஞ்சுசையப்பர் தாயனம், கொடும்புத்துறை, யாழ்ப்பாணம்.

இடைவெளிகளை நிரப்புக

- | | |
|-----------------|--|
| 1.தி..... | 1. திருச்சபையின் பெரிய சத்தூருக்கள். |
| 2. அர்ச்..... | 2. தொழிலாளரின் முன்மாதிரிகையானவர். |
| 3.மா.... | 3. பலர் நாளாந்தம் சொல்லுகிறார்கள். |
| 4. ஒ..... | 4. பாஸ்குக் காலத்தில் 21 வயதுக்கு மேற்பட்ட யாவரும் இது அனுசரிக்கக் கடமைப்பட்டவர்கள். |
| 5.ச.....ம் | 5. உத்தமமனஸ்தாபப்பட்டால் பாவத்தைப்போக்க வல்லது. |
| 6. ப..... | 6. செபமாலே ஒதினால் இவைகளை அடையலாம். |
| 7.த..... | 7. இலங்கையின் பெரிய யாத்திரைஸ்தலம். |
| 8.தி.... | 8. தேவதாய் காட்சிகொடுத்த இடம். |
- (1) நாஸ்திகர் (2) அர்ச். சூசையப்பர் (3). செபமாலே (4) ஒருசந்தி
(5) பாவசங்கீர்த்தனம் (6) பலன்கள் (7) மருதமடு (8) பாத்திமா.

—: அன்புள்ளம் :—

1. அன்பினைத் தேடித் தவங்கிடந்தே — பெற்ற அன்னையின் பாதம் தனிற்கிடந்தேன் என்பினையும் பிறர்க் கர்ப்பணித்தேன் — அதை எள்ளள வாகினும் கண்டிலனே.
2. அன்பர்கள் என்றனை அண்டிவந்தோர் — நிதம் ஆரூக் கவலையே தந்தகன்றார் நன்மனத் தோரென எண்ணிவந்தேன் — எனே நட்பாற்றி லேவிட்டுச் சென்றகன்றார்.
3. அன்பினில் இன்பம் அடைந்திடுவோம் — என ஆவ லுடன்நான் அலைந்தலுத்தேன் துன்பச் சுமையன்றி மேதினியில் — அன்பு சொட் டளவேனும் கிடைத்தறியேன்.
4. பாரினிலே உண்மை அன்பினையே — தேடிப் பட்ட துயரக் கொடுமைகளைத் தீருமென்றே பெருந் தாகமுடன் — யேசு. தேவன் மலர்ப்பதம் தேடிச்சென்றேன்.
5. “என்மகனே! இதோ! அன்பினுள்ளம் — பெறு” என்றனர், உள்ளம் சிலிர்த்ததம்மா! கண்களில் ஆனந்த நீர்பெருகச் — சாந்தி கண்டனன், கண்டனன், கண்டனம்மா!